

Brussell, 12 ta' Novembru 2025
(OR. en)

15196/25

JAI 1640
MIGR 413
FRONT 266
RELEX 1441
ASILE 101

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	11 ta' Novembru 2025
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2025) 795 final
Suġġett:	KOMUNIKAZZJONI TAL-KUMMISSJONI LILL-PARLAMENT EWROPEW U LILL-KUNSILL Ir-Rapport Ewropew Annwali dwar l-Ażil u l-Migrazzjoni (2025)

Id-delegazzjonijiet isibu mehmuz id-dokument COM(2025) 795 final.

Mehmuz: COM(2025) 795 final



IL-KUMMISSJONI
EWROPEA

Brussell, 11.11.2025
COM(2025) 795 final

**KOMUNIKAZZJONI TAL-KUMMISSJONI LILL-PARLAMENT EWROPEW U
LILL-KUNSILL**

**Ir-Rapport Ewropew Annwali dwar l-Azil u l-Migrazzjoni
(2025)**

KOMUNIKAZZJONI TAL-KUMMISSJONI LILL-PARLAMENT EWROPEW U LILL-KUNSILL

Ir-Rapport Ewropew Annwali dwar l-Ażil u l-Migrazzjoni (2025)

I. Introduzzjoni

Ir-Rapport Ewropew Annwali dwar l-Ażil u l-Migrazzjoni (ir-Rapport) huwa riżultat tangibbli ewlieni tal-Patt dwar il-Migrazzjoni u l-Ażil (il-Patt) li jipprovdi stampa tas-sitwazzjoni strategika f'dan il-qasam. Dan janalizza s-sitwazzjoni tal-ażil, tal-migrazzjoni u tal-akkoljenza fl-Unjoni u fl-Istati Membri matul il-perjodu ta' 12-il xahar preċedenti u jstabbilixxi projezzjoni tax-xejriet migratorji għas-sena li ġejja¹.

Il-Patt jirrappreżenta objettiv intermedju ewlieni fl-iżvilupp ta' approċċ komprensiv għall-migrazzjoni, l-ażil, il-ġestjoni tal-fruntieri u l-integrazzjoni. Huwa mfassal għall-ġestjoni tal-migrazzjoni fit-tul, u jipprovdi lill-Istati Membri l-flessibbiltà li jindirizzaw b'mod effettiv u ġust l-isfidi speċifiċi li jiffaċċjaw. Is-saħħa tal-Patt tinsab fil-**bilanċ bejn il-prinċipji tas-solidarjetà u l-kondiviżjoni ġusta tar-responsabbiltà** fost l-Istati Membri. Għal dan il-ghan, ir-Regolament (UE) 2024/1351 tal-Parlament Ewropew u tal-Kunsill tal-14 ta' Mejju 2024 dwar il-ġestjoni tal-ażil u l-migrazzjoni², wiehed mill-atti legiżlattivi li jiffurmaw il-Patt, jintroduċi mekkaniżmu ta' solidarjetà obligatorju, flessibbli u bbażat fuq il-htigijiet. Il-funzjonament ta' dan il-mekkanizmu huwa infurmat mill-valutazzjoni tas-sitwazzjoni tal-ażil u l-migrazzjoni fl-Unjoni pprezentata fir-Rapport, li jifforma parti miċ-**ċiklu annwali tal-ġestjoni tal-migrazzjoni** (iċ-Ċiklu).

Il-Kummissjoni nediet l-ewwel Ċiklu bl-adozzjoni ta' dan ir-Rapport, li jinkludi wkoll aġġornament tal-progress li sar u l-isfidi fl-implimentazzjoni tal-Patt³. L-istampa tas-sitwazzjoni prevista minn dan ir-Rapport għandha tintuża wkoll mill-Kummissjoni għall-finijiet tal-adozzjoni tad-**Deċiżjoni ta' Implimentazzjoni tal-Kummissjoni**⁴ (id-Deċiżjoni) li tiddetermina liema Stati Membri jinsabu taħt pressjoni migratorja, huma f'riskju ta' pressjoni migratorja jew qed jiffaċċjaw sitwazzjoni migratorja sinifikanti, f'konformità mar-Regolament (UE) 2024/1351.

Ir-Rapport u d-Deċiżjoni huma akkumpanjati minn **proposta tal-Kummissjoni għal Deċiżjoni ta' Implimentazzjoni tal-Kunsill li tistabbilixxi r-Riżerva Annwali ta' Solidarjetà**⁵ biex

¹ L-Artikolu 9 tar-Regolament (UE) 2024/1351 tal-Parlament Ewropew u tal-Kunsill tal-14 ta' Mejju 2024 dwar il-ġestjoni tal-ażil u l-migrazzjoni, li jemenda r-Regolamenti (UE) 2021/1147, u (UE) 2021/1060 u li jhassar ir-Regolament (UE) Nru 604/2013 (ĠU L, 2024/1351, 22.5.2024, ELI: <http://data.europa.eu/eli/reg/2024/1351/oj>).

² Ir-Regolament (UE) 2024/1351 tal-Parlament Ewropew u tal-Kunsill tal-14 ta' Mejju 2024 dwar il-ġestjoni tal-ażil u l-migrazzjoni.

³ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni Is-sitwazzjoni attwali dwar l-implimentazzjoni tal-Patt dwar il-Migrazzjoni u l-Ażil, COM/2025/319 final ([EUR-Lex - 52025DC0319 - MT - EUR-Lex](http://eur-lex.europa.eu/eli/reg/2025/319/oj)).

⁴ L-Artikolu 11 tar-Regolament (UE) 2024/1351 tal-Parlament Ewropew u tal-Kunsill tal-14 ta' Mejju 2024 dwar il-ġestjoni tal-ażil u l-migrazzjoni.

⁵ L-Artikolu 12 tar-Regolament (UE) 2024/1351 tal-Parlament Ewropew u tal-Kunsill tal-14 ta' Mejju 2024 dwar il-ġestjoni tal-ażil u l-migrazzjoni.

jìgu indirizzati l-htigijiet tas-solidarjetà tal-Istati Membri taht pressjoni fis-sena li gèjja. B'mod parallel, qed tkompli l-ħidma fuq l-implimentazzjoni tal-komponenti kollha tal-Patt, biex tiġi pprovduta sistema Ewropea effettiva ta' solidarjetà u responsabbiltà għall-ġestjoni tal-ażil u l-migrazzjoni b'mod ġust, sod u effettiv.

II. Twettiq tal-Patt: bilanċ bejn ir-responsabbiltà u s-solidarjetà

L-Istati Membri qed jagħmlu progress fil-preparamenti għall-implimentazzjoni tar-riformi tal-Patt u biex jissodisfaw l-obbligi l-ġodda dwar is-solidarjetà u l-kondiviżjoni ġusta tar-responsabbiltà.

Fil-qasam ta' **responsabbiltà**, in-novitajiet ewlenin tal-Patt huma ċċentriati fuq il-ħolqien ta' proċeduri aktar effiċjenti, sodi u ġusti li se jwasslu għal sistemi tal-ażil u l-migrazzjoni aktar simplifikati u effettivi, b'pizijiet amministrattivi aktar baxxi fuq l-Istati Membri, ipproċessar aktar malajr, appoġġ adegwat ipprovdut lill-migranti u deċiżjonijiet ta' kwalità għolja dwar il-kazijiet tagħhom. B'mod partikolari, l-iskrinjar il-ġdid⁶ fil-fruntieri esterni tal-Unjoni se jippermetti li jiġu identifikati u vvalutati malajr in-nazzjonali kollha ta' pajjiżi terzi li jidhlu illegalment fl-Unjoni. Bħala parti mill-proċeduri obbligatorji fuq il-fruntiera tal-ażil u ta' ritorn⁷, l-applikazzjonijiet minn nazzjonali ta' pajjiżi bi probabbiltà baxxa li jingħataw protezzjoni internazzjonali se jiġu ttrattati b'mod aċċellerat, direttament fil-fruntieri esterni tal-Unjoni. Ir-regoli l-ġodda dwar ir-responsabbiltà⁸ se jippermettu proċedura aktar rapida u effiċjenti biex jiġu stabbiliti l-Istati Membri responsabbli għall-ipproċessar tal-applikazzjonijiet għall-protezzjoni internazzjonali. Il-bażi tad-data tal-Eurodac imġedda⁹ u r-regoli l-ġodda dwar l-akkoljenza¹⁰ se jkollhom impatt pożittiv fuq il-ġestjoni u l-limitazzjoni tal-movimenti mhux awtorizzati.

F'dak ir-rigward, l-Istati Membri tal-ewwel wasla ta' migranti irregolari fl-Unjoni se jkollhom iwettqu diversi kompiti ġodda, b'mod partikolari fid-dawl tan-natura tal-flussi migratorji li jaslu fil-fruntieri esterni tal-Unjoni. B'mod partikolari, se jkollhom jinvestu sforzi sinifikanti

⁶ Ir-Regolament (UE) 2024/1356 tal-Parlament Ewropew u tal-Kunsill tal-14 ta' Mejju 2024 li jintroduċi l-iskrinjar ta' ċittadini ta' pajjiżi terzi fil-fruntieri esterni u li jemenda r-Regolamenti (KE) Nru 767/2008, (UE) 2017/2226, (UE) 2018/1240 u (UE) 2019/817; ELI: <http://data.europa.eu/eli/reg/2024/1356/oj>.

⁷ Ir-Regolament (UE) 2024/1348 tal-Parlament Ewropew u tal-Kunsill tal-14 ta' Mejju 2024 li jistabbilixxi proċedura komuni tal-protezzjoni internazzjonali fl-Unjoni u li jhassar id-Direttiva 2013/32/UE; ELI: <http://data.europa.eu/eli/reg/2024/1348/oj> u r-Regolament (UE) 2024/1349 tal-Parlament Ewropew u tal-Kunsill tal-14 ta' Mejju 2024 li jistabbilixxi proċedura ta' ritorn fuq il-fruntiera u li jemenda r-Regolament (UE) 2021/1148; ELI: <http://data.europa.eu/eli/reg/2024/1349/oj>.

⁸ Ir-Regolament (UE) 2024/1351 tal-Parlament Ewropew u tal-Kunsill tal-14 ta' Mejju 2024 dwar il-ġestjoni tal-ażil u l-migrazzjoni, li jemenda r-Regolamenti (UE) 2021/1147 u (UE) 2021/1060 u li jhassar ir-Regolament (UE) Nru 604/2013; ELI: <http://data.europa.eu/eli/reg/2024/1351/oj>.

⁹ Ir-Regolament (UE) 2024/1358 tal-Parlament Ewropew u tal-Kunsill tal-14 ta' Mejju 2024 dwar l-istabbiliment tal-“Eurodac” għat-tqabbil ta' data bijometrika sabiex jiġu applikati b'mod effettiv ir-Regolamenti (UE) 2024/1351 u (UE) 2024/1350 tal-Parlament Ewropew u tal-Kunsill u d-Direttiva tal-Kunsill 2001/55/KE u sabiex jiġu identifikati ċittadini ta' pajjiżi terzi u persuni apolidi b'soġġorn illegali u dwar talbiet għat-tqabbil mad-data tal-Eurodac mill-awtoritajiet tal-infurzar tal-liġi tal-Istati Membri u mill-Europol għall-finijiet tal-infurzar tal-liġi, li jemenda r-Regolamenti (UE) 2018/1240 u (UE) 2019/818 tal-Parlament Ewropew u tal-Kunsill u li jhassar ir-Regolament (UE) Nru 603/2013 tal-Parlament Ewropew u tal-Kunsill; ELI: <http://data.europa.eu/eli/reg/2024/1358/oj>.

¹⁰ Id-Direttiva (UE) 2024/1346 tal-Parlament Ewropew u tal-Kunsill tal-14 ta' Mejju 2024 li tistabbilixxi l-istandards dwar l-akkoljenza ta' applikanti għall-protezzjoni internazzjonali; ELI: <http://data.europa.eu/eli/dir/2024/1346/oj>.

biex jissodisfaw l-obbligi tagħhom fl-iskrinjar u fir-registrazzjoni tal-wasliet irregolari kollha, jistabbilixxu “kapacità adegwata” għall-proċedura obligatorja fuq il-fruntiera, kif ukoll jivvalutaw l-applikazzjonijiet għall-protezzjoni internazzjonali.

Sabiex jiġu appoġġati b’mod partikolari dawn l-Istati Membri, ġie stabbilit mekkaniżmu ta’ **solidarjetà** permanenti bir-Regolament (UE) 2024/1351. Dan jibbilanċja l-isfidi u r-responsabbiltajiet mogħtija lil diversi Stati Membri. Biex toperazzjonalizza l-mekkanizmu, f’konformità mal-istess Regolament, kull sena l-Kummissjoni tivvaluta s-sitwazzjoni migratorja ġenerali fl-Unjoni biex tiddetermina jekk hemmx Stati Membri taħt pressjoni migratorja, f’riskju ta’ pressjoni migratorja, jew li qed jiffaċċjaw sitwazzjoni migratorja sinifikanti. Biex tagħmel dan, il-Kummissjoni żviluppat **metodoloġija**, f’konsultazzjoni mal-Istati Membri, biex tivvaluta jekk hemmx Stati Membri li qed jiffaċċjaw obbligi sproporzjonati, filwaqt li tqis is-sitwazzjoni ġenerali fl-Unjoni. Hija tibbaża fuq data u informazzjoni ta’ kwalità għolja disponibbli, filwaqt li tiżgura li r-riżultati jkunu ġusti, oġġettivi u konsistenti mar-rekwiziti legali. Il-metodoloġija hija deskritta fid-dettall f’Dokument ta’ Hidma dedikat tal-Persunal tal-Kummissjoni¹¹.

Wara li identifikat l-Istati Membri taħt pressjoni migratorja, u filwaqt li tqis is-sejbiet tar-Rapport, inkluża l-projezzjoni tiegħu għas-sena li jmiss, il-Kummissjoni tipproponi wkoll il-livell ta’ kontribuzzjonijiet ta’ solidarjetà li għandhom jiġu pprovduti lill-Istati Membri taħt pressjoni migratorja. L-Istati Membri jistgħu jipprovdu l-kontribuzzjonijiet ta’ solidarjetà f’diversi forum:

- **Rilokazzjoni**, li tikkonsisti mit-trasferiment ta’ applikanti minn Stati Membri taħt pressjoni migratorja lejn Stati Membri kontribwenti oħra. L-Istati Membri jistgħu jużaw ukoll kumpensi tar-responsabbiltà, forma ta’ solidarjetà li fiha l-Istati Membri li huma affettwati minn movimenti mhux awtorizzati jistgħu joffru, jekk jiġu ssodisfati ċerti kundizzjonijiet, li jieħdu r-responsabbiltà għall-applikanti li diġà jkunu preżenti fit-territorju tagħhom mill-Istati Membri taħt pressjoni migratorja.
- **Kontribuzzjonijiet finanzjarji** li jikkonsistu minn trasferimenti ta’ ammonti mill-Istati Membri kontribwenti għall-baġit tal-Unjoni, immirati lejn azzjonijiet li jappoġġaw lill-Istati Membri benefiċjarji, pereżempju, fil-ġestjoni tas-sistemi tal-migrazzjoni, tal-ażil u tal-akkoljenza tagħhom, fil-ġestjoni tal-fruntieri, jew biex jiffinanzjaw, fir-rigward tal-Fond għall-Ażil, il-Migrazzjoni u l-Integrazzjoni (AMIF, Asylum, Migration and Integration Fund) u taħt ċerti kundizzjonijiet, proġetti u azzjonijiet fid-dimensjoni esterna tal-migrazzjoni, inkluż biex jitnaqqsu l-wasliet irregolari u jizziedu r-ritorni.
- **Miżuri alternattivi ta’ solidarjetà**, li jistgħu jinkludu, pereżempju, assistenza materjali jew teknika in natura, inkluż għall-ġestjoni tal-fruntieri.

Il-miżuri ta’ solidarjetà se jiġu identifikati fid-Deċiżjoni ta’ Implimentazzjoni tal-Kunsill li għandha tiġi adottata skont l-Artikolu 57 tar-Regolament (UE) 2024/1351 li jistabbilixxi r-**Riżerva Annwali ta’ Solidarjetà** (ir-Riżerva ta’ Solidarjetà), abbażi ta’ proposta tal-Kummissjoni skont l-Artikolu 12 tar-Regolament (UE) 2024/1351. Skont l-Artikolu 57 tar-Regolament (UE) 2024/1351, l-Istati Membri jridu jaqblu dwar id-daqs tar-Riżerva ta’ Solidarjetà għas-sena li jmiss u dwar kif se jikkontribwixxi kull Stat Membru, skont is-sehem gust tiegħu, u f’konformità mal-eżerċizzju ta’ wegħdiet imwettaq fil-Forum ta’ Livell Għoli tal-

¹¹ SWD(2025) 792, Metodoloġija għall-finijiet tad-deċiżjoni ta’ implimentazzjoni tal-Kummissjoni skont l-Artikolu 11 tar-Regolament (UE) 2024/1351 tal-Parlament Ewropew u tal-Kunsill.

UE dwar is-Solidarjetà. Fid-Deċiżjoni tiegħu, il-Kunsill għandu jkopri r-riżultat tal-eżerċizzju ta' wegħdiet fir-rigward tal-ħtiġijiet identifikati mill-Istati Membri taħt pressjoni, inkluż fir-rigward tal-użu ta' kumpensi tar-responsabbiltà.

L-Istati Membri kkunsidrati mill-Kummissjoni bhala li jinsabu taħt pressjoni migratorja mbaġħad ikollhom aċċess għar-Riżerva ta' Solidarjetà u ma jkunux obbligati jimplementaw il-kontribuzzjonijiet ta' solidarjetà mwiegħda, filwaqt li l-Istati Membri li qed jiffaċċjaw sitwazzjoni migratorja sinifikanti jkunu jistgħu jirċievu, fuq talba tagħhom, tnaqqis sħiħ jew parzjali tal-kontribuzzjonijiet ta' solidarjetà tagħhom mill-Kunsill. Fl-istess ħin, l-Istati Membri kontribwenti mhumiex meħtieġa jimplementaw il-wegħdiet tagħhom lejn Stat Membru benefiċjarju, meta l-Kummissjoni tkun identifikat nuqqasijiet sistemici f'dak l-Istat Membru fir-rigward tar-regoli dwar ir-responsabbiltà skont ir-Regolament (UE) 2024/1351 li jistgħu jirriżultaw f'konsegwenzi negattivi serji għall-funzjonament tas-sistema.

Minbarra r-Riżerva ta' Solidarjetà, il-Patt jistabbilixxi **Sett ta' Għodod Permanenti tal-UE b'Appoġġ għall-Migrazzjoni** li jikkonsisti mill-ġħoti ta' assistenza operazzjonali u teknika mill-korpi, l-uffiċċji u l-aġenziji rilevanti tal-Unjoni; l-appoġġ ipprovdut mill-fondi tal-Unjoni u permezz ta' sorsi oħra ta' finanzjament; id-derogi fl-acquis tal-Unjoni għal reazzjoni għal sfidi migratorji speċifiċi; l-attivazzjoni tal-Mekkanizmu tal-Unjoni għall-Protezzjoni Ċivili; il-miżuri biex jiġu ffaċilitati l-attivitajiet ta' ritorn u riintegrazzjoni; azzjonijiet imsaħħa u l-attivitajiet transsettorjali fid-dimensjoni esterna tal-migrazzjoni; il-kuntatt diplomatiku u politiku mtejjeb; l-istrateġiji ta' komunikazzjoni koordinati; l-appoġġ għal politiki ta' migrazzjoni effettivi u bbażati fuq id-drittijiet tal-bniedem f'pajjiżi terzi jew il-promozzjoni tal-migrazzjoni legali u l-mobbiltà ġestita tajjeb. Is-Sett ta' Għodod tal-UE b'Appoġġ għall-Migrazzjoni huwa disponibbli għall-Istati Membri u jista' jiffassal apposta skont il-ħtiġijiet speċifiċi tagħhom.

Dan huwa partikolarment importanti għall-Istati Membri f'riskju ta' pressjoni migratorja, li se jkunu jistgħu jibbenefikaw minn aċċess prijoritarju għal dan is-Sett ta' Għodod ta' Appoġġ. Il-Kummissjoni se ttiprovdri appoġġ fil-forma ta' finanzjament u se tikkordina wkoll mal-Aġenziji l-prijoritizzazzjoni possibbli tal-ġħoti ta' appoġġ operazzjonali.

Implimentazzjoni tal-Patt – is-sitwazzjoni attwali

Minn meta l-Patt daħal fis-seħħ f'Ġunju 2024, u wara l-adozzjoni tal-Pjan ta' Implimentazzjoni Komuni, l-Istati Membri, appoġġati mill-Kummissjoni u l-Aġenziji rilevanti tal-Unjoni, žiedu l-isforzi biex il-ftehim leġiżlattiv jinbidel f'realtà prattika u jiżguraw li s-sistemi nazzjonali tagħhom tal-ażil, tal-akkoljenza u tal-migrazzjoni jkunu lesti għall-applikazzjoni sħiħa tal-Patt sa Ġunju 2026. Fl-istess ħin, hemm ħtieġa ġenerali biex jithaffef il-pass ta' dawn ir-riformi.

Madwar l-Unjoni, kif ukoll fil-livell nazzjonali, wara l-fazi inizjali li wasslet għall-iżvilupp tal-Pjanijiet Nazzjonali ta' Implimentazzjoni u l-arranġamenti ta' governanza rilevanti, il-fokus inbidel. Issa qiegħed fuq **l-adattament leġiżlattiv, l-operazzjonalizzazzjoni prattika, u l-allokazzjoni tar-riżorsi għar-riformi.**

Mill-aħħar rapport, ġew issodisfati **objettivi intermedji importanti** fil-livelli kollha. Dawn jinkludu l-iżvilupp ta' strateġiji nazzjonali u pjanijiet ta' kontinġenza, adattamenti ta' oqfsa legali nazzjonali, u l-adozzjoni tar-Regolament ta' Implimentazzjoni tal-Kummissjoni li

jistabbilixxi regoli għall-applikazzjoni tar-Regolament (UE) 2024/1351¹². L-għadd ta' Stati Membri li jinsabu fit-triq it-tajba biex jilħqu l-għanijiet tagħhom ta' **kapaċità adegwata** għall-proċedura l-ġdida fuq il-fruntiera żdied u beda l-ittestjar tal-Eurodac.

Fl-istess ħin, **l-isfidi li fadal qed isiru aktar ċari**. Dan huwa partikolarment il-każ rigward l-implimentazzjoni tal-Eurodac, l-istabbiliment tal-proċedura fuq il-fruntiera u l-ħtieġa li jiġu stabbiliti fil-ħin l-infrastruttura meħtieġa, il-ħtiġijiet tal-persunal u l-arranġamenti amministrattivi. Madwar l-Unjoni, l-arranġamenti ta' skrinjar għandhom jiġu ffinalizzati dalwaqt u l-kapaċità ta' akkoljenza għandha tiġi adattata għall-qafas il-ġdid, filwaqt li jiġu żgurati kapaċità suffiċjenti u standards adegwati. Filwaqt li l-biċċa l-kbira tal-Istati Membri għamlu dan, jeħtieġ li jiġu konklużi l-arranġamenti pendenti relatati mal-monitoraġġ tad-drittijiet fundamentali u mal-konsulenza legali.

Il-Kummissjoni u l-Istati Membri kollha jridu jkomplu jaħdmu flimkien biex jiżguraw li l-programmar finanzjarju jkun allinjat b'mod effettiv mal-pjanijiet nazzjonali u li l-elementi ewlenin tal-qafas il-ġdid ikollhom biżżejjed riżorsi, irrispettivament jekk hux mill-fondi tal-Unjoni jew minn dawk nazzjonali.

Is-sitwazzjoni attwali dettaljata tal-implimentazzjoni tal-Patt tinstab fl-Anness.

III. Stampa tas-sitwazzjoni strateġika tal-qasam tal-ażil, tal-akkoljenza u tal-migrazzjoni

L-evidenza f'dan ir-Rapport tissostanzja d-Deċiżjoni tal-Kummissjoni li tidentifika s-sitwazzjoni migratorja fl-Istati Membri u l-proposta tal-Kummissjoni għal Deċiżjoni ta' Implimentazzjoni tal-Kunsill li tistabbilixxi r-Riżerva Annwali ta' Solidarjetà meħtieġa biex tiġi indirizzata s-sitwazzjoni migratorja. Bħala tali, ir-Rapport jipprovdi stampa tas-sitwazzjoni komprensiva u strateġika li sservi wkoll bħala għodda ta' twissija bikrija u ta' sensibilizzazzjoni għall-Unjoni fil-qasam tal-migrazzjoni u tal-ażil.

L-istampa tas-sitwazzjoni strateġika tikkonsisti minn: a) **analizi** tal-iżviluppi ewlenin fil-qasam tal-ażil, tal-akkoljenza u tal-migrazzjoni fl-Unjoni u fl-Istati Membri kollha matul il-perjodu ta' 12-il xahar bejn l-1 ta' Lulju 2024 u t-30 ta' Ġunju 2025; u b) **projezzjoni** għall-2026 u informazzjoni dwar il-livell ta' **preparatezza** fl-Unjoni u fl-Istati Membri biex jirrispondu u jadattaw għax-xejriet antiċipati. Il-harsa generali f'dan ir-Rapport tinkludi wkoll sejbiet mill-monitoraġġ imwettaq mill-Aġenzija Ewropea għall-Gwardja tal-Fruntiera u tal-Kosta (Frontex), u l-evalwazzjoni mwettqa f'konformità mar-Regolament (UE) 2022/922¹³.

Huwa bbażat fuq data u informazzjoni kwantitattivi u kwalitattivi pprovduti mill-Istati Membri, mill-Aġenziji rilevanti tal-Unjoni¹⁴ u mis-Servizz Ewropew għall-Azzjoni Esterna. L-analizi u

¹² Ir-Regolament ta' Implimentazzjoni tal-Kummissjoni li jistabbilixxi regoli għall-applikazzjoni tar-Regolament (UE) 2024/1351 tal-Parlament Ewropew u tal-Kunsill, fir-rigward tal-ġestjoni tal-ażil u l-migrazzjoni u li jhassar ir-Regolament tal-Kummissjoni (KE) Nru 1560/2003.

¹³ Ir-riżultat tal-monitoraġġ imwettaq mill-Aġenzija għall-Azil kif ukoll tal-monitoraġġ imwettaq f'konformità mal-Artikolu 10 tar-Regolament (UE) 2024/1356 imsemmi fl-Artikolu 9(e) tar-Regolament (UE) 2024/1351 mhumiex disponibbli peress li dawn il-mekkanizmi ta' monitoraġġ għadhom mhumiex operazzjonali.

¹⁴ L-Aġenzija tal-Unjoni Ewropea għall-Azil (EUAA, European Union Asylum Agency), l-Aġenzija tal-Unjoni Ewropea għall-Kooperazzjoni fl-Infurzar tal-Liġi (Europol), l-Aġenzija Ewropea għall-Gwardja tal-Fruntiera u tal-Kosta (Frontex), l-Aġenzija tal-Unjoni Ewropea għat-Tmexxija Operattiva ta' Sistemi tal-IT fuq Skala Kbira

l-projezzjoni jibnu wkoll fuq ir-rizultati ta' skambji regolari fin-Network tal-Blueprint tal-UE għat-Thejjija għall-Migrazzjoni u għall-Ġestjoni tal-Kriżijiet tal-Migrazzjoni¹⁵.

L-istampa tas-sitwazzjoni strategika hija inkluża f'dan ir-Rapport, u hija kkomplementata minn Dokument ta' Hidma tal-Persunal tal-Kummissjoni li fih id-diżaggregazzjoni statistika li tappoġġa l-analizi fir-Rapport, Dokument ta' Hidma tal-Persunal tal-Kummissjoni li jipprovdi informazzjoni dettaljata li tappoġġa l-analizi¹⁶ u d-Dokument ta' Hidma tal-Persunal li fih id-dettalji tal-projezzjoni għall-2026¹⁷.

a. Analizi tas-sitwazzjoni tal-ażil, tal-akkoljenza u tal-migrazzjoni bejn Lulju 2024 u Ġunju 2025

B'mod ġenerali, bejn Lulju 2024 u Ġunju 2025, **is-sitwazzjoni migratorja fl-Unjoni kompliet titjeb** meta mqabbla mas-snin preċedenti. Il-wasliet irregolari fl-UE, l-applikazzjonijiet għall-protezzjoni internazzjonali u l-movimenti mhux awtorizzati naqsu¹⁸, xejra stabbli li diġà kienet ġiet osservata fl-2024. Dan huwa wkoll bis-saħħa tal-isforzi kongunti tal-Kummissjoni u tal-Istati Membri biex tiżdied il-kooperazzjoni mal-pajjiżi ta' origini u ta' tranzitu u jissahħu l-fruntieri esterni tal-Unjoni.

Migrazzjoni irregolari fil-fruntieri esterni tal-Unjoni¹⁹

Il-qsim illegali tal-fruntiera (IBCs, illegal border crossings)²⁰ fil-fruntieri esterni tal-Unjoni **naqas b'35 % meta mqabbel ma' Lulju 2023-Ġunju 2024**. Ġew osservati xejriet ta' tnaqqis matul il-biċċa l-kbira tar-rotot migratorji, inkluż matul dawk li jirrapprezentaw il-biċċa l-kbira tal-IBCs lejn l-Unjoni.

fl-Ispazju ta' Libertà, Sigurtà u Ġustizzja (eu-LISA) u l-Aġenzija tal-Unjoni Ewropea għad-Drittijiet Fundamentali (FRA, Fundamental Rights Agency).

¹⁵ In-Network tal-Blueprint, riżultat tanġibbli bikri tal-Patt, huwa l-qafas operazzjonali li jlaqqa' flimkien lill-partijiet ikkonċernati rilevanti tal-UE biex jimmonitorjaw u jantiċipaw il-flussi u s-sitwazzjonijiet tal-migrazzjoni. Dan ġie stabbilit bir-Rakkomandazzjoni tal-Kummissjoni (UE) 2020/1366 tat-23 ta' Settembru 2020 dwar mekkaniżmu tal-UE għat-Thejjija u għall-Ġestjoni tal-Kriżijiet b'raba mal-Migrazzjoni, [EUR-Lex - 32020H1366 - EN - EUR-Lex](#).

¹⁶ SWD(2025) 790 Appoġġ għall-analizi tas-sitwazzjoni tal-ażil, l-akkoljenza u l-migrazzjoni fl-Unjoni u fl-Istati Membri u SWD(2025) 793 Diżaggregazzjoni statistika li tappoġġa l-analizi tas-sitwazzjoni tal-ażil, tal-akkoljenza u tal-migrazzjoni fl-Unjoni u fl-Istati Membri hija mmarkata bħala sensitivi peress li fihom data li ma għandhiex tiġi ddivulgata lill-pubbliku minhabba l-granularità tal-informazzjoni fiha u r-riskju ta' tfixkil tal-attivitajiet operatorji tal-Aġenziji tal-Unjoni u tal-Kummissjoni.


¹⁷ SWD(2025) 791, Projezzjoni skont l-Artikolu 9(3)(b) tar-Regolament (UE) 2024/1351 tal-Parlament Ewropew u tal-Kunsill għas-sena 2026, ikklassifikat bħala "RESTREINT UE/EU RESTRICTED".

¹⁸ Peress li dan ir-Rapport ikopri l-perjodu mill-1 ta' Lulju 2024 sat-30 ta' Ġunju 2025, it-tqabbil minn sena għall-oħra (il-"perjodu ta' rapportar preċedenti") jirreferi għall-perjodu ta' 12-il xahar mill-1 ta' Lulju 2023 sat-30 ta' Ġunju 2024.

¹⁹ L-analizi f'din it-taqsimha hija bbazata fuq id-data tal-Frontex.

²⁰ L-għadd ta' qsim illegali tal-fruntiera (IBCs) jirreferi għan-numru ta' nazzjonali ta' pajjiżi terzi jew ta' Pajjiżi Assoċjati mal-UE/Schengen li jinqabdu mill-awtoritajiet tal-Istati Membri waqt li jidhlu jew li jippruvaw johorġu illegalment mit-territorju bejn il-punti ta' qsim tal-fruntiera (BCPs, border crossing points) fil-fruntieri esterni. Madankollu, huwa possibbli li nazzjonal ta' pajjiżi terzi jinqabad aktar minn darba diehel/hiereg illegalment fit-territorju ta' Stat Membru.

Illustrazzjoni 1 – Qsim illegali tal-fruntiera skont ir-rotta migratorja²¹



Sors: Elaborazzjoni tal-JRC dwar id-data tal-Frontex

Filwaqt li s-sitwazzjoni migratorja fil-**Greċja** baqgħet generalment stabbli, il-pajjiż irregistra l-ogħla numru ta' IBCs relattivament mal-PDG u mal-popolazzjoni tiegħu²², kif ukoll il-maġġoranza tal-IBCs tul ir-rotta tal-Lvant tal-Mediterran (aktar minn 60 000 IBC), l-aktar mit-Turkija u mil-Libja, b'zieda notevoli fil-wasliet irregistrati fi Kreta. F'**Ċipru**, l-IBCs naqsu b'mod sinifikanti – l-aktar minhabba li telqu inqas nies mis-Sirja u mil-Libanu – inkluż minhabba l-waqgħa tar-reġim ta' Assad u ż-zieda fil-kuntatt mal-awtoritajiet Libaniżi. Madankollu, relattivament mal-PDG u mal-popolazzjoni tiegħu, Ċipru xorta kklassifika fit-tielet post fl-Unjoni f'termini ta' wasliet irregolari – kwazi 3 000 IBC. Fil-**Bulgarija**, l-IBCs naqsu kemm xejn, b'wasliet irregolari ġejjin mit-Turkija.

Fl-**Italja u fi Spanja**, l-IBCs naqsu meta mqabbla mal-perjodu bejn Lulju 2023 u Ġunju 2024, minkejja li n-numri baqgħu għoljin f'termini assoluti. It-tluq lejn l-Italja naqas, parzjalment

²¹ F'din il-mappa huma inklużi r-rotot b'aktar minn 500 IBC.

²² Ikkalkulat billi jitqabbel is-sehem ta' kull Stat Membru għal dan l-indikatur mas-sehem tiegħu tal-PDG u tal-popolazzjoni. Is-sehem tal-PDG u tal-popolazzjoni għal kull Stat Membru huwa kkalkolat f'konformità mal-gwida għat-tqassim stabbilita fl-Artikolu 66 tar-Regolament (UE) 2024/1351, bl-użu tad-data tal-Eurostat.

minhabba kooperazzjoni aktar b'saħħitha mal-awtoritajiet tat-Tuneżija²³ u kontrolli aktar stretti fuq il-fruntieri fil-fruntiera Torka. It-tluq mil-Libja baqa' għoli u kompli jżdid billi n-network ta' faċilitazzjoni ta' immigrazzjoni illegali sfruttaw l-instabbiltà li qed tikber fir-reġjun. L-IBCs lejn Spanja naqsu minhabba inqas wasliet tul ir-rotta tal-Atlantiku lejn il-Gżejjer Kanarji, wara kooperazzjoni bilaterali u tal-Unjoni msaħħa mal-pajjiżi tal-Afrika tal-Punent, b'mod partikolari mal-Mauritania²⁴ u mas-Senegal. Is-sorveljanza msaħħa fuq il-fruntieri fil-Mauritania u fis-Senegal wasslet biex il-persuni li jiffaċilitaw id-dhul klandestin ta' persuni biddlu r-rotta tat-tluq biex tgħaddi mill-Guinea-Bissau, il-Guinea u l-Gambja. Tul ir-rotta tal-Punent tal-Mediterran, l-Alġerija kienet il-punt tat-tluq ewlieni – li jammonta għal 79 % tal-IBCs tul ir-rotta – u li rreġistra zieda fl-IBCs lejn il-Gżejjer Baleariċi. It-tluq mill-Marokk naqas b'mod sinifikanti b'riżultat ta' kooperazzjoni bilaterali msaħħa ma' Spanja u sorveljanza mtejbja fuq il-fruntiera.

Tul il-**Kanal**, it-tluq minn Franza lejn ir-Renju Unit (IBCs mal-ħruġ) żdied bi 15 % meta mqabbel ma' Lulju 2023-Ġunju 2024. Filwaqt li l-isforzi tal-ġestjoni tal-fruntieri fi Franza impedew 40 % minn aktar minn 72 000 IBC irreġistrati li ħarġu minn Franza lejn ir-Renju Unit, il-qsim b'suċċess (il-wasliet fir-Renju Unit) xorta żdied b'madwar 35 % meta mqabbel ma' Lulju 2023-Ġunju 2024.

Fir-reġjun tal-**Balkani tal-Punent**, il-wasliet irregolari naqsu b'mod sinifikanti meta mqabbla ma' Lulju 2023-Ġunju 2024. L-implimentazzjoni tal-Pjan ta' Azzjoni tal-UE dwar il-Balkani tal-Punent²⁵ ipprovdiet appoġġ politiku, finanzjarju u operazzjonali għall-ġestjoni tal-migrazzjoni fir-reġjun²⁶. Il-kontrolli msaħħa tal-pulizija li fixklu l-attivitajiet ta' faċilitazzjoni ta' dhul klandestin ta' bnedmin, filwaqt li naqqsu l-IBCs tul ir-rotta tal-Lvant tal-Mediterran, ikkontribwew ukoll biex jitnaqqas l-għadd ta' wasliet irregolari. Il-kuritur permezz tal-Bożnija-Herzegovina-Kroazja baqa' l-aktar wiehed użat, għalkemm b'inqas IBCs milli f'Lulju 2023-Ġunju 2024. Ġiet osservata zieda fl-attività migratorja tul dan il-kuritur mill-aħħar ta' Ottubru 2023, wara li l-faċilitaturi ta' dhul klandestin ta' bnedmin irridirezzjonaw l-attivitajiet tagħhom lejn dik is-sezzjoni tal-fruntiera biex jevitaw zieda fl-operazzjonijiet tal-pulizija fis-Serbja. Matul il-perjodu ta' rapportar, il-**Kroazja** rreġistrat 76 % tal-wasliet fir-reġjun – aktar minn 12 000 IBC – u t-tieni l-ogħla numru ta' IBCs fil-livell tal-Unjoni relattivament mal-PDG u mal-popolazzjoni.

Fil-**fruntiera tal-Lvant tal-Unjoni**, l-għadd ta' IBCs baqa' baxx u relattivament stabbli. Il-maġġoranza ta' dawk l-IBCs kien jinvolvu nazzjonali tal-Ukrajna li qasmu irregolarment fir-Rumanija u talbu protezzjoni temporanja. L-azzjonijiet mir-Russja u mill-Belarusija għadhom jinfluwenzaw id-dinamika migratorja fil-fruntiera tal-Lvant, speċjalment **fil-Polonja, fil-Latvja, fil-Litwanja, fil-Finlandja u fl-Estonja**. B'rispons għal tentattivi kontinwi

²³ Memorandum ta' Qbil dwar shubija strateġika u globali bejn l-Unjoni Ewropea u t-Tuneżija, iffirmat f'Lulju 2023.

²⁴ Dikjarazzjoni Kongunta li tistabbilixxi shubija dwar il-migrazzjoni bejn ir-Repubblika Izlamika tal-Mauritania u l-Unjoni Ewropea mnedija f'Marzu 2024.

²⁵ Pjan ta' Azzjoni tal-UE dwar il-Balkani tal-Punent tal-5 ta' Dicembru 2022 disponibbli fuq https://home-affairs.ec.europa.eu/eu-action-plan-western-balkans_mt.

²⁶ F'Ġunju 2025, gje ffirmat Ftehim ġdid dwar l-Istatus mal-Bożnija-Herzegovina, li jippermetti lill-SCOs tal-Frontex jaħdmu flimkien mal-awtoritajiet lokali tal-Ġestjoni tal-Fruntieri b'setgħat eżekuttivi - biex ir-reġjun kollu tal-Balkani tal-Punent (ħlief il-Kosovo - dezinjazzjoni mingħajr preġudizzju għall-pożizzjonijiet dwar l-istatus, u f'konformità mal-UNSCR 1244/1999 u mal-Opinjoni tal-QIG dwar id-dikjarazzjoni tal-indipendenza tal-Kosovo) ikun jista' jkun kopert minn tali Ftehimiet u skjeramenti sussegwenti.

sponsorjati mill-Istat biex il-migrazzjoni tintuża bhala arma, saħħew il-kontrolli fuq il-fruntieri, li naqqas in-numru ta' IBCs mill-Belarussja (1 421 IBC, li minnhom 82 % kienu lejn il-Polonja). Ir-riskju tal-użu bhala arma tal-migrazzjoni jibqa' sfida serja għall-migrazzjoni u għas-sigurtà, li jżid ma' incidenti vjolenti okkażjonali u ma' tentattivi biex tinqasam il-fruntiera. Il-Polonja stabbiliet żona ta' lqugh tul il-fruntiera tagħha u temporanjament tillimita d-dritt ta' applikazzjoni għall-protezzjoni internazzjonali f' dik il-fruntiera, hlief għall-gruppi vulnerabbli. Barra minn hekk, il-Latvja u l-Litwanja saħħew il-miżuri ta' sorveljanza fil-fruntiera tagħhom mal-Belarussja. L-Estonja saħħet il-miżuri ta' ġestjoni tal-fruntiera fil-fruntiera mar-Russja, filwaqt li l-Finlandja għalqet il-punti ta' qsim tagħha mar-Russja minn Novembru 2023 bhala rispons għat-tentattivi tar-Russja li tuża bhala arma l-migrazzjoni. Minn dak iż-żmien, is-sitwazzjoni migratorja fil-fruntiera mar-Russja, inkluż mal-Estonja, baqgħet relattivament kalma.

Bejn Lulju 2024 u Ġunju 2025, aktar minn 110 000 persuna ġew **miċhuda d-dhul** fil-fruntieri esterni tal-Unjoni, prinċipalment fil-fruntieri tal-art (55 %) u tal-ajru (41 %). Il-biċċa l-kbira tar-rifjuti ta' dhul kienu minhabba dokumentazzjoni nieqsa jew invalida²⁷. Il-Polonja, il-Kroazja, Franza u r-Rumanija rreġistraw l-ogħla numri f' termini assoluti, filwaqt li l-Kroazja, il-Latvja u l-Estonja harġu l-aktar rifjuti relattivament mal-PDG u mal-popolazzjoni tagħhom. Il-biċċa l-kbira tar-rifjuti ta' dhul kienu jinvolvu Ukreni²⁸, Albanizi, Moldovani u Torok.

Kif ġie enfasizzat fir-rapport tal-2025 dwar l-Istat ta' Schengen, huma meħtieġa sforzi sostnuti biex jissahħu **l-kwalità u r-reżiljenza tal-fruntieri esterni taż-żona Schengen**, partikolarment fid-dawl tat-theddidiet għas-sigurtà li qed jiżdidu²⁹. Il-valutazzjoni tal-vulnerabbiltà tal-Frontex tal-2025 uriet riżultati inkoraġġanti³⁰. Madankollu, il-valutazzjoni enfasizzat ukoll li l-kapaċitajiet għall-ġestjoni tal-migrazzjoni fil-fruntieri jeħtieġ li jissahħu ulterjorment f' xi Stati Membri, inkluż billi jiġu allokatu riżorsi umani adegwati għat-twettiq tal-iskrinjar u tal-ġbir ta' informazzjoni. Fl-istess hin, l-iżgurar tar-rispett tad-drittijiet fundamentali fil-fruntiera jibqa' sfida komuni, speċjalment fil-kuntest tal-użu bhala arma tal-migrazzjoni.

Wasliet bil-bahar wara operazzjonijiet ta' tiftix u salvataġġ³¹

L-ghadd ta' nazzjonali ta' pajjiżi terzi zbarkati fl-Unjoni wara **operazzjonijiet ta' tiftix u salvataġġ** (SAR, search and rescue) naqas b'36 % meta mqabbel ma' Lulju 2023-Ġunju 2024. Mill-1 ta' Lulju 2024 sat-30 ta' Ġunju 2025, kważi 97 000 persuna ġew zbarkati fl-Unjoni wara operazzjonijiet ta' tiftix u salvataġġ. **L-Italja u Spanja flimkien raw aktar minn 80 %** tal-persuni zbarkati fl-Unjoni.

²⁷ Dawn kienu jinkludu każijiet li fihom nazzjonali mhux tal-UE qabzu d-90 jum permessi fi żmien perjodu ta' 180 jum jew ma kellhomx viża jew permess ta' residenza validu.


²⁸ Ukreni mingħajr permessi validi jew mhux koperti minn protezzjoni temporanja.

²⁹ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni Rapport dwar l-Istat ta' Schengen 2025, [EUR-Lex - 52025DC0185 - MT - EUR-Lex](#).

³⁰ Kif ġie rrapportat mill-Frontex, l-ghadd totali ta' vulnerabbiltajiet identifikati li jikkonċernaw il-kapaċitajiet u l-preparattezza tal-kontroll fil-fruntieri fl-Istati Membri juri xejra generali rilevanti ta' tnaqqis: [The 2025 Vulnerability Assessment brings an encouraging outcome \(Il-Valutazzjoni tal-Vulnerabbiltà tal-2025 twassal għal eżitu inkoraġġanti\)](#).

³¹ L-analizi f'din it-taqsimha hija bbażata fuq id-data tal-Frontex.

Illustrazzjoni 2 – Persuni żbarkati f'avvenimenti ta' tiftix u salvataġġ



Sors: Elaborazzjoni tal-JRC dwar id-data tal-Frontex

L-ghoti ta' assistenza lil kwalunkwe persuna li tinsab f'diffikultà fuq il-baħar huwa obbligu legali għall-Istati Membri, stabbilit fid-dritt internazzjonali kif ukoll fid-dritt tal-Unjoni³². It-tentattivi biex tintlaħaq l-Unjoni Ewropea fuq bastimenti mhux tajbin għat-tbaħħir komplew jikkawżaw it-telf ta' ħajjiet tal-migranti fuq il-baħar, b'mill-inqas 3 000 persuna rrapportati mejta jew nieqsa fil-baħar matul il-perjodu ta' rapportar. Ir-rotot tal-Mediterran Ċentrali u tal-Atlantiku baqgħu r-rotot tal-baħar lejn l-Unjoni bl-aktar imwiet³³. Il-qsim tal-baħar f'dgħajjes żgħar minn **Franza** lejn ir-Renju Unit tul il-**Kanal** iffaċilitat min-networks ta' faċilitazzjoni ta' immigrazzjoni illegali kien sfida sinifikanti għall-awtoritajiet Franċiżi involuti f'operazzjonijiet ta' tiftix u salvataġġ. In-network ta' faċilitazzjoni ta' immigrazzjoni illegali organizzaw it-tluq simultanju f'dgħajjes iffullati b'mod eċċessiv biex l-awtoritajiet ma jkunux jistgħu jkempaw, u dan irriżulta biex madwar 7 000 persuna ġew żbarkati fi Franza wara operazzjonijiet ta' tiftix u salvataġġ.

Protezzjoni internazzjonali u protezzjoni temporanja fl-Unjoni³⁴


³² 2020 European Commission recommendation on SAR (Ir-Rakkomandazzjoni tal-Kummissjoni Ewropea tal-2020 dwar l-SAR) (<https://eur-lex.europa.eu/legal-content/MT/TXT/PDF/?uri=CELEX:32020H1365>), speċjalment ir-referenzi taħt il-punti (5) u (7); European Commission Guidance on the implementation of EU rules on definition and prevention of the facilitation of unauthorised entry, transit and residence (Il-Gwida tal-Kummissjoni Ewropea dwar l-implimentazzjoni tar-regoli tal-UE dwar id-definizzjoni u l-prevenzjoni tal-faċilitazzjoni ta' dħul, tranzitu u residenza mhux awtorizzati) ([https://eur-lex.europa.eu/legal-content/MT/TXT/PDF/?uri=CELEX:52020XC1001\(01\)](https://eur-lex.europa.eu/legal-content/MT/TXT/PDF/?uri=CELEX:52020XC1001(01))), speċjalment il-punti 4 u 5.

³³ [Data | Missing Migrants Project](#), sors: IOM.

³⁴ L-analiżi dwar il-protezzjoni internazzjonali u l-protezzjoni temporanja hija bbażata fuq id-data tal-EUAA u tal-Eurostat, rispettivament.

L-applikazzjonijiet għall-protezzjoni internazzjonali fl-Unjoni naqsu b'21 % meta mqabbla ma' Lulju 2023-Ġunju 2024, għalkemm baqgħu globalment għoljin bi 871 000 applikazzjoni pprezentata fl-Unjoni. It-tnaqqis kien prinċipalment xprunat minn inqas wasliet irregolari u t-tnaqqis qawwi fl-applikazzjonijiet minn nazzjonali Sirjani. **L-Istati Membri harġu 271 000 deċiżjoni li jagħtu status ta' protezzjoni internazzjonali³⁵, tnaqqis ta' 20 % meta mqabbel ma' Lulju 2023-Ġunju 2024³⁶.** Relattivament mal-PDG u mal-popolazzjoni tagħhom, **il-Greċja, l-Awstrija u Ċipru** kienu l-Istati Membri ewlenin li taw protezzjoni internazzjonali. F'termini assoluti, il-Ġermanja, Franza u l-Greċja harġu l-aktar deċiżjonijiet pożittivi dwar l-applikazzjonijiet għall-protezzjoni internazzjonali, filwaqt li Spanja kien il-pajjiż li l-aktar li ta status umanitarju, l-aktar lil Venezwelani u l-Kolombjani.

Illustrazzjoni 3 – Applikazzjonijiet għall-protezzjoni internazzjonali skont l-Istati Membri f'valuri assoluti, u per capita u skont il-PDG³⁷



Sors: Elaborazzjoni tal-JRC dwar id-data tal-EUAA u d-data tal-Eurostat (PDG u popolazzjoni)

Il-Greċja u Ċipru rċevew l-ogħla għadd ta' applikazzjonijiet fil-livell tal-Unjoni fir-rigward tal-PDG u tal-popolazzjoni tagħhom. F'numri assoluti, il-Ġermanja rċeviet l-ogħla

³⁵ Dan jinkludi deċiżjonijiet fl-ewwel istanza u deċiżjonijiet fuq appell jew rieżami li jagħtu status ta' rifuġjat skont il-Konvenzjoni ta' Ġinevra u status ta' protezzjoni sussidjarja.


³⁶ Ir-rata ta' rikonoxximent fl-ewwel istanza għall-protezzjoni internazzjonali naqset għal 31 %, l-aktar minhabba inqas deċiżjonijiet pożittivi maħruġa lin-nazzjonali Sirjani, Afgani u Iraqini.

³⁷ Ikkalkolat billi jitqabbel is-sehem ta' kull Stat Membru għal dan l-indikatur mas-sehem tiegħu tal-PDG u tal-popolazzjoni. Is-sehem tal-PDG u tal-popolazzjoni għal kull Stat Membru huwa kkalkolat f'konformità mal-gwida għat-tqassim stabbilita fl-Artikolu 66 tar-Regolament (UE) 2024/1351, bl-użu tad-data tal-Eurostat.

numru ta' applikazzjonijiet għall-protezzjoni internazzjonali – minkejja tnaqqis ta' 40 % meta mqabbel ma' Lulju 2023-Ġunju 2024 – segwita minn Franza, Spanja u l-Italja. Il-Venezwelani li jivvjaġġaw mingħajr viża fl-Unjoni pprezentaw numru rekord ta' applikazzjonijiet għall-protezzjoni internazzjonali, l-aktar fi Spanja. Kien hemm inqas nazzjonali Afgani li applikaw iżda dawn kienu t-tielet l-aktar nazzjonalità li applikat għall-ażil. **L-applikazzjonijiet minn minorenni mhux akkumpanjati wkoll naqsu b'25 % u kienu jammontaw għal 3 % tat-total.** Relattivament mal-PDG u mal-popolazzjoni, il-Greċja, il-Bulgarija u Ċipru rċevew il-biċċa l-kbira tal-applikazzjonijiet minn minorenni mhux akkumpanjati fil-livell tal-Unjoni, bil-minorenni Eġizzjani japplikaw f'numri dejjem akbar fil-Greċja. F'termini assoluti, dawn l-applikazzjonijiet ġew ipprezentati l-aktar fil-Ġermanja, fil-Greċja u fin-Netherlands, u prinċipalment minn nazzjonali Sirjani u Afgani.

Diversi Stati Membri ssuspendew temporanjament l-ipproċessar ta' applikazzjonijiet minn Sirjani wara l-waqgħa tar-reġim ta' Assad, filwaqt li s-Sirjani xorta baqgħu l-akbar grupp li applika għall-protezzjoni internazzjonali fl-Unjoni, l-aktar fil-Ġermanja.

Illustrazzjoni 4 – Benefiċjarji tal-protezzjoni temporanja fl-Istati Membri



Wara l-gwerra ta' aggressjoni li għaddeja tar-Russja u l-eskalazzjoni tal-attakki kontra l-Ukrajna, **4,3 miljun persuna qed jibbenefikaw minn protezzjoni temporanja fl-Unjoni** f'Ġunju 2025. Il-biċċa l-kbira tagħhom għadhom qed jiġu ospitati fil-Ġermanja u fil-Polonja – li jammontaw għal 51 % tal-benefiċjarji totali fl-Unjoni. Relattivament mal-PDG u mal-popolazzjoni, iċ-Ċekja ospitat l-ogħla numru ta' benefiċjarji ta' protezzjoni temporanja, segwita mill-Polonja, mis-Slovakkja u mill-Estonja. L-Ukreni komplew jaslu fl-Unjoni b' mod kostanti, b'xi wħud jivvjaġġaw temporanjament bejn l-Unjoni u pajjiżhom biex iżuru lill-familja jew għal xogħol stagjonali. Bejn Lulju 2024 u Ġunju 2025, **aktar minn 681 000 reġistrazzjoni ta' protezzjoni temporanja ġew irreġistrati fl-Unjoni**. Relattivament mal-PDG u mal-popolazzjoni, iċ-Ċekja ħarġet bil-bosta l-aktar reġistrazzjonijiet ta' protezzjoni temporanja, segwita mill-Polonja, mill-Estonja, mil-Litwanja, mill-Bulgarija, mil-Latvja, mis-Slovakkja u minn Ċipru. Bejn Lulju 2024 u Ġunju 2025, in-nazzjonali Ukreni li fittxew statusijiet ta' protezzjoni aktar fit-tul applikaw għall-protezzjoni internazzjonali f'numri dejjem akbar fl-Unjoni, b' mod partikolari fi Franza u fil-Polonja.

L-Istati Membri jiffaċċjaw diversi sfidi biex jintegraw lill-benefiċjarji tal-protezzjoni temporanja u internazzjonali. Kif ġie identifikat fir-rieżami ta' nofs it-terminu tal-Pjan ta' Azzjoni tal-2021-2027 dwar l-Integrazzjoni u l-Inkluzjoni, għad fadal sfidi b' mod partikolari fl-oqsma tal-akkomodazzjoni, l-edukazzjoni u s-suq tax-xogħol³⁸. Il-migranti li jfittxu protezzjoni internazzjonali jew li jingħaqdu ma' membri tal-familja għandhom it-tendenza li jkollhom rati ta' impjieg aktar baxxi mill-migranti tax-xogħol. Barra minn hekk, l-istharriġiet fit-tul juru li dawk li jfittxu l-ażil jiksbu eżiti tas-suq tax-xogħol komparabbli man-nazzjonali biss wara 10 snin ta' residenza. Il-provvediment ta' akkomodazzjoni adegwata wkoll jibqa' ta' sfida: ir-riċerka turi li fl-2023 aktar minn wieħed minn kull sitt migranti fl-Unjoni kienu qed jgħixu f'akkomodazzjoni b'affollament eċċessiv (+70 % meta mqabbla mal-popolazzjoni nattiva)³⁹. Dawn il-fatturi għandhom impatt negattiv fuq il-eżiti tal-integrazzjoni, li jpoġġu pressjoni addizzjonali fuq is-sistemi ta' protezzjoni soċjali u fuq il-funzjonament tas-sistema ta' akkoljenza.

Aktar minn 75 % tal-benefiċjarji tal-protezzjoni temporanja huma nisa u tfal. L-akkomodazzjoni u l-appoġġ soċjali varjaw fost l-Istati Membri. Il-maġġoranza tal-Istati Membri bdew jinkoraġġixxu l-awtodipendenza u l-indipendenza ekonomika, u progressivament bdew jipprovdu appoġġ aktar limitat għall-akkomodazzjoni u għall-benefiċċji soċjali, filwaqt li investew f'miżuri ta' integrazzjoni. Diversi miżuri meħuda mill-Istati Membri kkontribwew għal integrazzjoni aħjar fis-suq tax-xogħol, għalkemm l-integrazzjoni fis-suq tax-

³⁸ Dokument ta' Hidma tal-Persunal tal-Kummissjoni Rieżami ta' Nofs it-terminu tal-Pjan ta' Azzjoni tal-Kummissjoni dwar l-Integrazzjoni u l-Inkluzjoni 2021-2027 li jakkumpanja d-dokument Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni Is-sitwazzjoni attwali dwar l-implimentazzjoni tal-Patt dwar il-Migrazzjoni u l-Ażil, SWD(2025)162 final, [EUR-Lex - 52025SC0162 - EN - EUR-Lex](#).

³⁹ OECD/European Commission (2023), Indicators of Immigrant Integration 2023: Settling In, OECD Publishing, Pariġi, (OECD/Il-Kummissjoni Ewropea (2023), Indikaturi tal-Integrazzjoni tal-Migranti: L-izzettar, OECD Publishing, Pariġi)<https://doi.org/10.1787/1d5020a6-en>.

xogħol għan-nisa għadha aktar ikkumplikata minhabba ostakli speċifiċi⁴⁰. It-tagħlim fl-iskola tat-tfal spostati mill-Ukrajna jvarja u r-rati tal-attendanza fl-iskejjel varjat, u għad hemm sfidi speċifiċi għat-tfal b' diżabilità.

Movimenti mhux awtorizzati fl-Unjoni⁴¹

Diversi Stati Membri ffaċċjaw għadd kbir ta' movimenti mhux awtorizzati ta' migranti u applikanti għall-protezzjoni internazzjonali fl-Unjoni. Skont ir-Regolament (UE) 604/2013 (ir-“Regolament ta' Dublin III”)⁴², applikant għall-protezzjoni internazzjonali ma jistax jagħżel l-Istat Membru responsabbli biex jeżamina l-applikazzjoni tiegħu. Il-movimenti minn Stat Membru għal ieħor u n-nuqqasijiet fl-implimentazzjoni tar-regoli dwar ir-responsabbiltà tar-Regolament (UE) 604/2013 ipogħu pressjoni partikolari fuq is-sistemi tal-ażil, tal-migrazzjoni u tal-akkoljenza tal-pajjiżi ta' destinazzjoni ewlenin.

Għalkemm ma hemm l-ebda data preċiża li tkopri l-movimenti mhux awtorizzati, l-indikaturi sostituti juru l-iskala u d-direzzjoni ta' dawn il-movimenti fl-Unjoni⁴³. Ir-Regolament Eurodac u l-bażi tad-data l-godda se jippermettu monitoraġġ aktar preċiż tal-movimenti mhux awtorizzati⁴⁴. Għalissa, id-data disponibbli mill-Eurodac tissuggerixxi li **l-movimenti mhux awtorizzati fl-Unjoni naqsu b'madwar 25 %** meta mqabbla ma' Lulju 2023-Ġunju 2024⁴⁵, l-aktar wara t-tnaqqis ġenerali tal-wasliet irregolari. Minkejja dan it-tnaqqis, il-movimenti mhux awtorizzati komplew joħolqu sfida għall-pajjiżi ta' destinazzjoni ewlenin. Il-movimenti mhux awtorizzati tipikament seħhew minn pajjiżi tal-ewwel dħul fl-Unjoni lejn l-Istati Membri fil-Majjistral tal-Unjoni. F'termini assoluti, il-Greċja, il-Ġermanja, il-Kroazja, l-Italja u Franza kienu l-pajjiżi tat-tluq ewlenin, filwaqt li l-Ġermanja, Franza, il-Belġju, l-Italja u n-Netherlands kienu l-pajjiżi li rċevew l-aktar movimenti mhux awtorizzati. Ir-rotot ewlenin li rreġistraw l-aktar movimenti mhux awtorizzati kienu l-Greċja lejn il-Ġermanja, il-Kroazja lejn il-Ġermanja, l-Italja lejn il-Ġermanja u l-Italja lejn Franza.

⁴⁰ UNHCR, *“A poverty assessment of Ukrainian refugees in neighbouring countries” (Valutazzjoni tal-faqar tar-refugiati Ukreni fil-pajjiżi ġirien)*, is-17 ta' Marzu 2025, p. 14.

⁴¹ L-analiżi dwar il-movimenti mhux awtorizzati hija bbażata fuq id-data tal-EUAA u tal-eu-LISA.


⁴² Ir-Regolament (UE) Nru 604/2013 tal-Parlament Ewropew u tal-Kunsill tas-26 ta' Ġunju 2013 li jstabbilixxi l-kriterji u l-mekkaniżmi biex ikun iddeterminat liema hu l-Istat Membru responsabbli biex jeżamina applikazzjoni għall-protezzjoni internazzjonali iddepożitata għand wiehed mill-Istati Membri minn ċittadin ta' pajjiż terz jew persuna apolida (riformulazzjoni) (ĠU L 180, 29.6.2013, [ELI: http://data.europa.eu/eli/reg/2013/604/oj](http://data.europa.eu/eli/reg/2013/604/oj)).

⁴³ L-indikaturi sostituti jinkludu data migbura għall-monitoraġġ tal-funzjonament tar-Regolament (UE) 604/2013 (“statistika ta' Dublin”) u data maħżuna fil-Eurodac – il-bażi tad-data tal-marki tas-swaba' tal-UE (stabbilita bir-Regolament (UE) Nru 603/2013) li taħzen u tqabbel il-marki tas-swaba' ta' individwi li jkunu applikaw għall-ażil jew li nqabdu waqt li kienu qed jaqsmu l-fruntieri esterni taż-żona Schengen.

⁴⁴ Ir-Regolament (UE) 2024/1358 tal-Parlament Ewropew u tal-Kunsill tal-14 ta' Mejju 2024 dwar l-istabbiliment tal-“Eurodac” għat-tqabbil ta' data bijometrika sabiex jiġu applikati b'mod effettiv ir-Regolamenti (UE) 2024/1351 u (UE) 2024/1350 tal-Parlament Ewropew u tal-Kunsill u d-Direttiva tal-Kunsill 2001/55/KE u sabiex jiġu identifikati ċittadini ta' pajjiż terz u persuni apolidi b'soġġorn illegali u dwar talbiet għat-tqabbil mad-data tal-Eurodac mill-awtoritajiet tal-infurzar tal-liġi tal-Istati Membri u mill-Europol għall-finijiet tal-infurzar tal-liġi, li jemenda r-Regolamenti (UE) 2018/1240 u (UE) 2019/818 tal-Parlament Ewropew u tal-Kunsill u li jhassar ir-Regolament (UE) Nru 603/2013 tal-Parlament Ewropew u tal-Kunsill; ELI: <http://data.europa.eu/eli/reg/2024/1358/oj>.

⁴⁵ Ġew irrapporati 398 000 hit barranija fil-Eurodac (meta kemm il-pajjiż tat-tluq kif ukoll il-pajjiż ta' destinazzjoni jkunu Stati Membri), 27 % inqas milli fil-perjodu ta' Lulju 2023-Ġunju 2024.

Illustrazzjoni 5 – Mappa tal-movimenti mhux awtorizzati abbaži ta’ hits tal-Eurodac (rotot b’> 6 000 hit)⁴⁶



Sors: Elaborazzjoni tal-JRC dwar id-data tal-eu-LISA

Meta kkomplementata bid-data migbura għall-monitoraġġ tal-funzjonament tar-Regolament 604/2013 (“statistika ta’ Dublin”)⁴⁷, **is-Slovenja, il-Belġju, il-Lussemburgu, il-Ġermanja, il-Kroazja u l-Awstrija kienu l-pajjiżi l-aktar affettwati, relattivament mal-PDG u mal-popolazzjoni tagħhom.** Għadd ta’ Stati Membri mhumiex qed johorġu talbiet minhabba li dawn spiss ma jwasslux għal trasferiment fiżiku tal-persuna. Barra minn hekk, ir-rata ta’ implimentazzjoni tat-trasferimenti għadha baxxa hafna fil-livell ta’ 19 %⁴⁸. L-ostakli operazzjonali u tal-kapaċità li jiffaċċjaw l-Istati Membri li se jirċievu u daww ta’ trasferiment ukoll baxxew ir-rata ta’ implimentazzjoni: in-nuqqas ta’ akkomodazzjoni suffiċjenti, kundizzjonijiet ħżiena ta’ akkoljenza materjali u opportunitajiet limitati ta’ integrazzjoni bikrija kellhom impatt fuq in-numru ta’ trasferimenti implimentati. Il-Ġermanja wettqet u rċeviet l-

⁴⁶ Il-mappa turi r-rotot ewlenin tal-movimenti mhux awtorizzati kif indikat mill-hits tal-Eurodac. Ir-ras tal-vleġeġ turi d-direzzjoni tal-movimenti filwaqt li l-wisa’ tal-vleġeġ tirrifletti n-numru ta’ hits.

⁴⁷ Fil-perjodu ta’ rapportar, l-għadd ta’ talbiet għat-tehid lura li ntbagħtu u ta’ talbiet biex tittiehed responsabbiltà li ntbagħtu abbaži ta’ dħul u soġġorn irregolari kien ta’ madwar 93 000.

⁴⁸ Il-proporzjon tat-trasferimenti wara talbiet aċċettati għandu jintuza b’kawtela biex tiġi vvalutata l-kapaċità ta’ Stat Membru li jimplementa b’suċċess it-trasferimenti minhabba n-nuqqas ta’ data ta’ koorti u minhabba li jista’ jgħaddi ammont ta’ żmien sostanzjali bejn talba għal trasferiment aċċettata u trasferiment fiżiku. Dan iż-żmien johlq distorsjoni fil-kalkolu tar-rati jekk in-numru ta’ aċċettazzjonijiet ma jkunx stabbli maż-żmien.

oghla numru ta' trasferimenti, segwita minn Franza u n-Netherlands. Il-Kroazja rċeviet bil-bosta l-oghla numru ta' trasferimenti minn Stati Membri oħra relattivament mal-PDG u mal-popolazzjoni tagħha. Il-Greċja u l-Italja rċevew għadd baxx ħafna ta' trasferimenti meta mqabbla man-numru ta' deċiżjonijiet pożittivi li taw għat-talbiet li rċevew minn Stati Membri oħra⁴⁹.

Iż-żieda fl-għadd globali ta' trasferimenti, it-tkomplija tat-trasferimenti lejn l-Istati Membri li mhumiex jaċċettaw it-trasferimenti, it-talbiet talba biex tittiehed responsabbiltà jew għat-tehid lura, u l-indirizzar tan-nuqqasijiet fis-sistema nazzjonali ta' akkoljenza huma kruċjali biex jiġi żgurat il-funzjonament effettiv tas-sistema, jitnaqqsu l-inċentivi għall-movimenti mhux awtorizzati u jinżamm il-bilanċ bejn ir-responsabbiltà u s-solidarjetà. Filwaqt li huwa mistenni li l-implimentazzjoni tat-trasferimenti għandha titjeb b'mod sinifikanti bid-dhul fis-seħħ tal-Patt, l-Istati Membri huma mistennija li jimplimentaw bis-siħ ir-regoli eżistenti mingħajr dewmien.

Akkoljenza⁵⁰

Minkejja sforzi konsiderevoli biex jittejjeb il-ġbir tad-data dwar l-akkoljenza, l-istatistika mhijiex kompletament komparabbli u għadha mhijiex kompluta. Dan jirriżulta fi stampa frammentata u jipprevjeni valutazzjoni konklużiva tal-pressjoni fuq is-sistemi ta' akkoljenza⁵¹. Għaddejja ħidma biex tittejjeb il-kwalità ta' din id-data.

Abbażi tad-data disponibbli⁵², l-Istati Membri ospitaw madwar **1 394 000 persuna fis-sistemi nazzjonali ta' akkoljenza tagħhom**, l-aktar fil-Ġermanja, fl-Italja, fi Franza, fin-Netherlands u fl-Awstrija. Fir-rigward tal-PDG u tal-popolazzjoni tagħhom, **il-Ġermanja, il-Lussemburgu, l-Awstrija u l-Irlanda⁵³** kellhom l-aktar persuni ospitati fis-sistemi ta' akkoljenza tagħhom. Il-benefiċjarji ta' protezzjoni temporanja li jingħataw appoġġ għall-akkomodazzjoni barra minn din is-sistema ma jingħaddux fir-rapportar tal-Istati Membri.

Barra minn hekk, l-organizzazzjoni tas-sistemi ta' akkoljenza tvarja madwar l-Unjoni: huma biss xi Stati Membri li jinkludu u li jiġbru data dwar persuni bi status legali differenti fis-

⁴⁹ Id-data miġbura għall-monitoraġġ tal-funzjonament tar-Regolament (UE) 604/2013 ("statistika ta' Dublin") tinkludi l-għadd tat-talbiet mibgħuta u riċevuti minn Stat Membru lil/mingħand iehor dwar il-proċeduri ta' tehid lura u tat-tehid ta' inkarigu, id-deċiżjonijiet meħuda dwar tali talbiet kif ukoll l-għadd ta' deċiżjonijiet ta' trasferiment maħruġa u implimentati.

⁵⁰ L-analizi dwar l-akkoljenza hija bbażata fuq id-data tal-EUAA.

⁵¹ Il-Kummissjoni u l-EUAA stabbilew "approċċ inkrementali" li bih l-Istati Membri huma meħtieġa jirrapportaw data dwar l-akkoljenza mill-inqas fuq żewġ indikaturi ewlenin: il-persuni fis-sistema ta' akkoljenza (l-għadd totali ta' persuni fis-sistema ta' akkoljenza inkluż id-diżaggregazzjoni skont l-istatus legali tal-persuni fl-akkoljenza u l-għadd ta' minorenni mhux akkumpanjati); u l-kapaċità tas-sistema ta' akkoljenza (is-sodod totali disponibbli fi tmiem il-perjodu tar-rapportar. Mill-2027, l-Istati Membri għandhom jirrapportaw dwar is-sett kollu ta' indikaturi ta' akkoljenza.

⁵² Din id-data tirreferi biss għas-sistema ta' akkoljenza li tintfiehmed bħala s-sett ta' arrangamenti fis-seħħ għall-akkomodazzjoni tal-applikanti għall-protezzjoni internazzjonali skont id-Direttiva riformulata dwar il-Kundizzjonijiet tal-Akkoljenza.

⁵³ Fl-Irlanda, proporzjon sinifikanti ta' applikanti għall-protezzjoni internazzjonali dahlu fil-pajjiż b'mod irregolari, u prinċipalment waslu fil-fruntiera tal-art tar-Renju Unit. Dan, flimkien mal-wasliet sinifikanti ta' persuni li jibbenefikaw minn protezzjoni temporanja, kellu impatt fuq is-sistema Irlandiża tal-azil u tal-akkoljenza. Matul il-perjodu ta' rapportar, l-applikazzjonijiet għall-protezzjoni internazzjonali fl-Irlanda ammontaw għal 14 000 meta mqabbla man-numri għoljin mingħajr preċedent fil-perjodu ta' rapportar preċedenti (18 000). Din ix-xejra ilha viżibbli mill-bidu tal-2022, flimkien ma' għadd kbir ta' wasliet mill-Ukrajna.

sistema ta' akkoljenza tagħhom, inklużi l-benefiċjarji ta' protezzjoni temporanja, l-applikanti miċhuda jew il-persuni li nħarġitilhom ordni ta' ritorn. Fuq din il-bażi, il-benefiċjarji ta' protezzjoni temporanja kienu jammontaw għal bejn il-50 % u s-70 % tal-popolazzjoni ospitata fis-sistemi nazzjonali ta' akkoljenza tal-Awstrija, tal-Finlandja, tal-Litwanja, tas-Slovakkja u tal-Iżvezja, filwaqt li għadd kbir ta' benefiċjarji tal-protezzjoni temporanja ngħataw appoġġ għall-akkomodazzjoni barra minn din is-sistema, b'mod partikolari **fiċ-Ċekja, fil-Polonja, fl-Ungerija, u fir-Rumanija**.

Fl-aħhar ta' Ġunju 2025, ir-rata ġenerali ta' okkupanza fis-sistemi nazzjonali ta' akkoljenza fl-Unjoni kienet ta' 81 %⁵⁴. L-iżguraw ta' kapacità suffiċjenti u ta' kundizzjonijiet ta' akkoljenza adegwati huwa element ewlieni ta' sistema tal-ażil, tal-akkoljenza u tal-migrazzjoni mħejjija tajjeb u għall-funzjonament tajjeb tar-regoli tar-responsabbiltà skont ir-Regolament (UE) 604/2013. Diversi Stati Membri ffaċċjaw sfidi biex jiżguraw kapacità suffiċjenti fis-sistemi nazzjonali ta' akkoljenza tagħhom⁵⁵, filwaqt li fl-istess hin, xi Stati Membri, bil-ħsieb tal-għadd limitat ta' applikanti, naqqsu l-kapacità ta' akkomodazzjoni tagħhom, inklużi l-Finlandja, id-Danimarka u l-Iżvezja.

Risistemazzjoni u ammissjoni umanitarja⁵⁶

Erbatax-il Stat Membru għamlu wegħdiet skont l-iskema ad hoc tal-Unjoni dwar ir-risistemazzjoni u l-ammissjoni umanitarja għall-2024-2025. Kważi 12 000 persuna waslu fl-Unjoni permezz ta' dawn il-perkorsi matul il-perjodu ta' rapportar. Aktar minn nofs il-benefiċjarji ġew risistemazzjati fil-**Ġermanja** u fi **Franza**, filwaqt li l-**Finlandja u l-Iżvezja rrisistemaw l-aktar benefiċjarji relattivament mal-PDG u mal-popolazzjoni tagħhom**. Is-sitwazzjoni volatili fil-Lvant Nofsani, b'mod partikolari fil-Libanu u fis-Sirja, kellha impatt fuq il-programmi ta' risistemazzjoni u ammissjoni umanitarja: l-għadd ta' persuni ammessi naqas fl-Istati Membri kollha li rrapportaw hliet fin-Netherlands u fl-Iżvezja. Is-Sirja kienet bil-bosta l-pajjiż ewlieni ta' oriġini tal-persuni ammessi, segwita mill-Afganistan, mir-Repubblika Demokratika tal-Kongo, mis-Sudan t'Isfel u mill-Eritrea.

Ritorn⁵⁷

Bejn Lulju 2024 u Ġunju 2025, l-Istati Membri ħarġu, b'kollox, 478 000 ordni ta' tluq lil nazzjonali ta' pajjiżi terzi fl-Unjoni, **zieda ta' 11 % meta mqabbla ma' Lulju 2023-Ġunju 2024, xprunata l-aktar minn aktar ordnijiet ta' tluq mahruġa flimkien ma' deċiżjonijiet negattivi dwar l-ażil**. Il-biċċa l-kbira tal-ordnijiet inhargu minn Franza, Spanja u mill-Ġermanja, filwaqt li, relattivament mal-PDG u mal-popolazzjoni tiegħu, **Ċipru** hareġ bil-bosta l-aktar ordnijiet ta' tluq, segwit **mill-Greċja u mill-Kroazja**. In-nazzjonalitajiet ta' nazzjonali ta' pajjiżi terzi li nħarġitilhom ordni ta' tluq varjaw b'mod sinifikanti fost l-Istati Membri⁵⁸.

⁵⁴ Fl-aħhar ta' Ġunju 2025, kien possibbli li tiġi kkalkolata r-rata ta' okkupanza għal 25 Stat Membru. Id-data meħtieġa għall-kalkolu tar-rata ta' okkupazzjoni ma kinitx kompluta għall-Finlandja u għall-Portugall.


⁵⁵ Dan huwa l-każ għall-Belġju, Ċipru, il-Kroazja, il-Latvja, il-Litwanja u l-Greċja.

⁵⁶ L-analiżi dwar ir-risistemazzjoni u l-ammissjoni umanitarja hija bbażata fuq id-data tal-EUAA.

⁵⁷ L-analiżi dwar ir-ritorn hija bbażata fuq id-data tal-Eurostat.

⁵⁸ Franza harġet il-biċċa l-kbira tal-ordnijiet ta' tluq lil nazzjonali tal-Algerija, tat-Tuneżija u tal-Marokk; Spanja lil nazzjonali tal-Mali, tas-Senegal u tal-Algerija, u l-Ġermanja lil nazzjonali tas-Sirja, tat-Turkija u tal-Afganistan. Ċipru hareġ il-biċċa l-kbira tal-ordnijiet ta' tluq lil nazzjonali tas-Sirja, tar-Repubblika Demokratika tal-Kongo u tan-Niġerja, il-Greċja lil nazzjonali tal-Afganistan, tas-Sirja u tal-Albanija, u l-Kroazja lil nazzjonali tat-Turkija, tan-Nepal u tal-Bożnija-Ħerzegovina.

Illustrazzjoni 6 – Ghadd ta’ ordnijiet ta’ ritorn u ta’ nazzjonali ta’ pajjiżi terzi rritornati għal kull Stat Membru



Sors: Elaborazzjoni tal-JRC dwar id-data tal-Eurostat

115 000 nazzjonal ta’ pajjiżi terzi b’soġġorn illegali ġew irritornati b’mod effettiv lejn pajjiżi terzi. Aktar minn nofs ir-ritorni ġew implimentati minn hames Stati Membri biss (il-Ġermanja, Franza, l-Iżvezja, Ċipru u l-Polonja). Dan jirrapprezenta żieda ta’ 20 % meta mqabbel ma’ Lulju 2023-Ġunju 2024. Madankollu, **ir-rata globali tar-ritorni għadha baxxa, u dan jirriżulta f’backlog ta’ persuni b’ordni biex jitolqu li jibqgħu fit-territorju tal-Unjoni**⁵⁹. Il-biċċa l-kbira tan-nazzjonali ordnati biex jitolqu kienu nazzjonali tal-Alġerija, tal-Marokk, tas-Sirja, tat-Turkija u tal-Afganistan, bis-Sirjani jizdedu b’14 %. In-nazzjonalitajiet ewlenin ta’ dawk li ġew irritornati kienu nazzjonali tal-Georgia, tat-Turkija, tal-Albanija, tal-Moldova u tal-Kolombja. Dan juri li l-pajjiżi li jikklassifikaw l-oġġla f’termini ta’ nazzjonali ta’ pajjiżi terzi ordnati biex jitolqu ma jikkorrispondux mal-pajjiżi bl-oġġla numru ta’ ritorni implimentati, bl-eċċezzjoni tat-Turkija. Aktar minn nofs ir-ritorni kollha kienu volontarji, skont xejra li qed tiżded. Filwaqt li l-isforzi sostnuti dwar ir-riammissjoni permezz tal-mekkaniżmu tal-Artikolu 25a tal-Kodiċi dwar il-Viżi u l-azzjonijiet immirati tal-Koordinatur tar-Ritorn tal-UE fuq pajjiżi terzi ta’ prijorità diġà taw riżultati, b’mod partikolari ma’ pajjiżi terzi ewlenin bħall-Bangladesh, l-Iraq u l-Etjopja⁶⁰, **għad hemm ostakli speċifiċi li jxekklu r-ritorni**. Għadu

⁵⁹ Ir-rata ta’ ritorni għall-UE kollha kienet ta’ 24 % matul il-perjodu ta’ rapportar.

⁶⁰ Il-mekkaniżmu tal-Artikolu 25a tal-Kodiċi dwar il-Viżi kkontribwixxa biex inbdiet dinamika favorevoli u biex sar progress konkret ma’ pajjiżi terzi. Ir-rata ta’ ritorni għall-Bangladesh żiedet minn 9 % fl-2023 għal 17 % fl-2024, dik għall-Iraq minn 14 % għal 31 %. Barra minn hekk, fil-każ tal-Etjopja li fih ġew adottati miżuri dwar il-viżi f’April 2024, ir-rata ta’ ritorni żiedet fl-2024 (13 %, meta mqabbla ma’ 11 % fl-2023), flimkien ma’ attività mtejba tal-Istati Membri biex jitolbu lill-Etjopja twestaq riammissjoni taċ-ċittadini tagħha (aktar minn erba’ darbiet aktar talbiet ta’ riammissjoni fl-2024 meta mqabbla mal-2023). L-azzjonijiet ta’ ritorn immirati fuq pajjiżi terzi ta’

kruċjali li l-Istati Membri jsegwu l-ordnijiet ta' ritorn b'talbiet ta' riammissjoni lill-pajjiżi terzi rilevanti u li jitolbu sistematikament dokumenti tal-ivvjaġġar ta' emerġenza għall-persuni b'nazzjonalità kkonfermata⁶¹. L-evalwazzjoni tematika ta' Schengen tal-2024 identifikat il-progress fl-iżvilupp ta' sistemi nazzjonali ta' ritorn, filwaqt li għad hemm ineffiċjenzi fl-istadji ewlenin tal-proċess⁶², li għandhom impatt fuq il-movimenti mhux awtorizzati, kif muri mit-twissijiet ta' ritorn fis-Sistema ta' Informazzjoni ta' Schengen (SIS)⁶³.

Huma meħtieġa sforzi kontinwi biex tinholq sistema komuni tal-Unjoni għar-ritorn, flimkien ma' kooperazzjoni aktar effettiva ma' pajjiżi terzi. Ir-Regolament propost dwar ir-Ritorn⁶⁴ se jkun strumentali biex jindirizza dawn il-kwistjonijiet u jiżgura li r-ritorni jistgħu jikkontribwixxu għall-objettivi ġenerali tal-politika tal-Unjoni dwar il-migrazzjoni u l-ażil. Il-Parlament Ewropew u l-Kunsill huma mistiedna jipproċedu bl-adozzjoni rapida ta' din ir-riforma.

b. Projezzjoni għas-sena li ġejja u informazzjoni dwar il-livell ta' preparatezza fl-Unjoni

Ir-Riżerva ta' Solidarjetà proposta mill-Kummissjoni għandha l-għan li tindirizza l-htigijiet tal-Istati Membri identifikati bħala li jinsabu taħt pressjoni migratorja fid-Deċiżjoni tal-Kummissjoni. Skont l-Artikolu 12 tar-Regolament (UE) 2024/1351, fl-identifikazzjoni ta' dawk il-htigijiet, il-Kummissjoni għandha tqis is-sejbiet ewlenin ta' dan ir-Rapport, inkluż kemm l-impatt tax-xejriet tal-passat fuq l-Istati Membri kkonċernati, kif ukoll il-projezzjoni għas-sena li ġejja⁶⁵. Din l-istampa strateġika sservi bħala għodda ta' twissija bikrija għall-Unjoni, tgħin biex jiġu anticipati l-iżviluppi possibbli fis-sitwazzjoni migratorja u tiddetermina kif dawn jistgħu jaffettwaw il-htigijiet tal-Istati Membri taħt pressjoni migratorja u l-Unjoni kollha kemm hi.

Il-projezzjoni tibni fuq metodoloġija żviluppata mis-servizz xjentifiku tal-Kummissjoni – iċ-Ċentru Kongunt tar-Riċerka (JRC, Joint Research Centre) – u giet ittestjata man-Network tal-Blueprint tal-UE għat-Thejjiġa għall-Migrazzjoni u għall-Ġestjoni tal-Krizijiet tal-Migrazzjoni.

prijorità mibdija mill-Koordinatur tar-ritorn tal-UE ġabu fokus u koerenza fost l-azzjonijiet fil-livell tal-UE li jaqzbu l-mira ta' tkabbir ta' 25 % ma' diversi pajjiżi terzi.

⁶¹ Skont id-data rrapportata mill-Frontex, l-Istati Membri pprezentaw inqas talbiet għal dokumenti ta' identifikazzjoni u tal-ivvjaġġar ta' emerġenza (-6 %, 68 908 meta mqabbla mat-73 449 fil-perjodu ta' rapportar preċedenti).

⁶² Dan jinkludi sfidi fl-iżgurar ta' proċess ta' ritorn bla xkiel minhabba ineffiċjenzi li jaffettwaw l-istadji ewlenin inkluż is-sistema ta' appelli, l-identifikazzjoni effettiva ta' qabel ir-ritorn u l-monitoraġġ suffiċjenti tal-konformità ma' obbligu ta' ritorn. L-evalwazzjoni tematika ta' Schengen tal-2024 uriet ukoll li l-implimentazzjoni operazzjonali tal-allerti dwar ritorn fis-Sistema ta' Informazzjoni ta' Schengen, mill-awtoritajiet nazzjonali kollha, jeħtieġ li tissaħħaħ biex jinkiseb teħid ta' deċiżjonijiet aktar effettiv fil-proċeduri ta' ritorn.

⁶³ Matul il-perjodu ta' rapportar, kwazi 54 600 persuna soġġetti għal allerti dwar ritorn tas-SIS ġew identifikati fi Stati Membri oħra għajr f'dak li holoq l-allert ("hits tal-SIS"). Minn dawn, madwar 33 600 kienu nazzjonali ta' pajjiżi terzi li nstabu fil-kontrolli fit-territorju, filwaqt li madwar 16 500 ġew interċettati fil-kontrolli fil-fruntieri meta kienu qed jitolqu mill-UE minn Stat Membru għajr dak li hareġ l-allert.

⁶⁴ COM (2025) 101 final.

⁶⁵ SWD(2025) 791, "Projezzjoni skont l-Artikolu 9(3)(b) tar-Regolament (UE) 2024/1351 tal-Parlament Ewropew u tal-Kunsill għas-sena 2026", ikklassifikat bħala "RESTREINT UE/EU RESTRICTED".

Il-projezzjoni tissuggerixxi li, b'mod globali, **il-wasliet irregolari fil-livell tal-Unjoni huma mistennija jonqsu fir-rotot migratorji ewlenin kollha fl-2026 meta mqabbla mal-2024**⁶⁶, f'konformità max-xejra 'l isfel diġà osservata fl-ewwel nofs tal-2025. It-tnaqqis mistenni jirriżulta, fost fatturi oħra, minn involviment qawwi tal-Unjoni ma' pajjiżi ewlenin ta' orijini u ta' tranżitu, minn sistemi msahha tal-ażil u tal-protezzjoni tal-fruntieri, u minn azzjoni intensifikata kontra n-networks ta' facilitazzjoni ta' immigrazzjoni illegali kemm fl-Unjoni kif ukoll f'pajjiżi terzi. **Ir-rotta tal-Mediterran Ċentrali** hija mistennija li tibqa' l-aktar rotta attiva, iżda n-numri totali huma mistennija li jstabilizzaw jew jonqsu aktar meta mqabbla mal-2024. Din ix-xejra tirrifletti l-impatt ta' kooperazzjoni msahha mal-pajjiżi shab fl-Afrika ta' Fuq u fir-regjun usa'. Hija mistennija dinamika simili għar-rotot **tal-Punent tal-Mediterran u tal-Atlantiku**, li fiha l-isforzi qawwija għall-monitoraġġ tal-punti tat-tluq u għaż-żarmar tan-networks ta' facilitazzjoni ta' immigrazzjoni illegali qed jagħtu r-riżultati. Fuq **ir-rotta tal-Lvant tal-Mediterran**, l-iżviluppi se jiddependu l-aktar fuq is-sitwazzjoni li qed tevolvi fil-Lvant Nofsani, inklużi s-sottorotot ġodda li feġġew, iżda l-prospettiva ġenerali tindika kontinwazzjoni tax-xejra 'l isfel li kienet diġà bdiet lejn l-aħħar tal-2024, imsawra minn dinamika reġjonali li qed tinbidel u minn preżenza aktar baxxa ta' ċerti nazzjonalitajiet. Tul **ir-rotta tal-Balkani tal-Punent**, il-wasliet huma mistennija li jonqsu wkoll, appoġġati minn żarmar aktar effettiv tan-networks ta' facilitazzjoni ta' immigrazzjoni illegali u kooperazzjoni msahha bejn ir-regjun u l-Istati Membri u l-Aġenziji tal-Unjoni. Fuq **ir-rotta tal-Fruntiera tal-Lvant**, ir-Russja u l-Belarużja x'aktarx li se jkomplu bl-isforzi tagħhom biex jużaw il-migrazzjoni bhala arma kontra l-Unjoni; madankollu, il-ġestjoni msahha tal-fruntieri hija mistennija li tkompli tnaqqas il-qsim illegali. Fl-aħħar nett, is-sitwazzjoni ta' hrug illegali tul **ir-rotta tal-Kanal** hija mistennija li tibqa' ta' sfida, għalkemm il-miżuri nazzjonali fi Franza u aktar involviment mar-Renju Unit huma mistennija li jrażżnu jew li jnaqqsu t-tluq.

Ix-xejra 'l isfel għall-applikazzjonijiet għall-protezzjoni internazzjonali osservata fl-2024 u fl-ewwel nofs tal-2025 hija mistennija li tkompli fl-2026.

Fir-rigward tal-protezzjoni temporanja, il-gwerra indiskriminata ta' aggressjoni tar-Russja kontra l-Ukrajna li għaddejja se tkompli tiġġenera **l-htigijiet ta' protezzjoni għan-nazzjonali tal-Ukrajna** fl-2026. Ir-registrazzjonijiet għall-protezzjoni temporanja se jippersistu, iżda f'livelli aktar baxxi mis-snin preċedenti.

Peress li d-dinamika tal-migrazzjoni għadha incerta b'mod inerenti, l-isforzi biex jissahhu **l-preparatezza u l-ippjanar ta' kontinġenza** fl-Istati Membri u fl-Unjoni għadhom kruċjali. L-ippjanar adegwat ta' kontinġenza huwa komponent importanti tas-**sistema tal-ażil, tal-akkoljenza u tal-migrazzjoni preparata** sew peress li jtejjeb ir-reżiljenza u l-preparatezza għal rispons malajr u b'mod effettiv għall-bidliet fis-sitwazzjoni migratorja, filwaqt li jiġi żgurat ir-rispett tad-drittijiet u l-htigijiet tal-individwi.

L-obbligi dwar **l-ippjanar ta' kontinġenza** huma inkorporati fil-legiżlazzjoni tal-Unjoni⁶⁷. Filwaqt li l-biċċa l-kbira tal-Istati Membri għandhom pjanijiet ta' kontinġenza fis-sehħ f'oqsma

⁶⁶ Peress li d-data għas-sena 2025 shiha ma hijiex disponibbli fil-mument tal-adozzjoni tar-Rapport, id-data tal-2024 tintuża bhala l-aktar punt ta' referenza annwali riċenti u komplet biex tiġi kontestwalizzata l-projezzjoni għas-sena li ġejja 2026. Madankollu, ix-xejra osservata fl-2025 tqieset bis-shih fl-analizi.

⁶⁷ Ir-Regolament (UE) 2024/1351 tal-Parlament Ewropew u tal-Kunsill tal-14 ta' Mejju 2024 dwar il-ġestjoni tal-ażil u l-migrazzjoni, li jemenda r-Regolamenti (UE) 2021/1147 u (UE) 2021/1060 u li jhassar ir-Regolament. (UE) Nru 604/2013; id-Direttiva (UE) 2024/1346 tal-Parlament Ewropew u tal-Kunsill tal-14 ta' Mejju 2024 li

differenti tal-ġestjoni tal-migrazzjoni, għad hemm lakuni. B'mod ġenerali, il-livell ta' preparatezza fl-Unjoni u fl-Istati Membri dwar il-ġestjoni tal-migrazzjoni jibbenefika mill-implimentazzjoni tad-dispożizzjonijiet il-ġodda introdotti fil-Patt. Kwazi l-Istati Membri kollha adottaw u nnotifikaw il-pjanijiet ta' kontingenza nazzjonali tagħhom dwar l-akkoljenza u l-ażil lill-Aġenzija tal-Unjoni Ewropea għall-Azil (EUAA)⁶⁸, għalkemm b'livelli differenti ta' kompletezza (aktar dettalji fl-Anness). Sa mill-2019, l-Istati Membri jeħtieġ li jiżviluppaw u jadottaw **pjan ta' kontingenza nazzjonali għall-ġestjoni tal-fruntieri u r-ritorni**⁶⁹. Ir-riżultati tal-valutazzjoni tal-vulnerabbiltà mwettqa mill-Frontex għall-2024 juru li l-biċċa l-kbira tal-Istati Membri jirrapportaw li għandhom fis-seħħ pjanijiet ta' kontingenza rilevanti dwar il-ġestjoni tal-fruntieri, għalkemm jeżistu xi lakuni, kif ġie enfasizzat ukoll mill-evalwazzjonijiet ta' Schengen. Barra minn hekk, l-evalwazzjoni tematika tal-2024 dwar l-effettività tar-ritorni żvelat lakuni sinifikanti fl-ippjanar ta' kontingenza nazzjonali, fejn il-biċċa l-kbira tal-Istati Membri ma għandhomx pjanijiet ta' kontingenza ddedikati għall-operazzjonijiet ta' ritorn minkejja li dan ir-reqwizit huwa stabbilit fl-Artikolu 9(3) tar-Regolament (UE) 2019/1896 tal-Parlament Ewropew u tal-Kunsill tat-13 ta' Novembru 2019 dwar il-Gwardja Ewropea tal-Fruntiera u tal-Kosta.

Fil-livell tal-Unjoni, l-Aġenziji tal-Unjoni huma lesti li jipprovdu appoġġ operazzjonali lill-Istati Membri f'każ ta' żidiet f'daqqa fil-flussi migratorji. In-Network tal-Blueprint tal-UE għat-Thejjija għall-Migrazzjoni u għall-Ġestjoni tal-Krizijiet tal-Migrazzjoni, immexxi mill-Kummissjoni, ikompli jkollu rwol ewlieni fl-għoti ta' stampa tas-sitwazzjoni komuni, twissija bikrija u tbassir b'appoġġ għal preparatezza aħjar. In-Network jospita sottogrupp iddedikat dwar l-ippjanar ta' kontingenza.

IV. Valutazzjoni tas-sitwazzjoni migratorja ġenerali, il-pessjoni migratorja, ir-riskju ta' pressjoni migratorja jew sitwazzjoni migratorja sinifikanti

Abbazi tal-informazzjoni pprezentata f'dan ir-Rapport, il-Kummissjoni vvalutat liema Stati Membri ffaċċjaw obbligi sproporzjonati, filwaqt li qieset is-sitwazzjoni migratorja ġenerali fl-Unjoni. Fl-istess hin, il-Kummissjoni qed tipproponi lill-Kunsill in-numri totali ta' kontribuzzjonijiet ta' solidarjetà għar-Riżerva ta' Solidarjetà fil-livell tal-Unjoni meħtieġa biex is-sitwazzjoni migratorja fis-sena li ġejja tiġi indirizzata b'mod ibbilanċjat u effettiv.

Meta wieħed iqis ix-xejriet deskritti f'dan ir-Rapport għall-perjodu ta' referenza minn Lulju 2024 sa Ġunju 2025 u l-metodoloġija, id-Deciżjoni tal-Kummissjoni ddeterminat li, meta d-data u l-informazzjoni kwantitattivi u kwalitattivi rilevanti kollha jiġu aggregati u vvalutati fir-rigward tas-sitwazzjoni ġenerali fl-Unjoni, il-**Greċja u Ċipru** jinsabu taħt pressjoni migratorja.

tistabbilixxi l-istandards dwar l-akkoljenza ta' applikanti għall-protezzjoni internazzjonali; ir-Regolament (UE) 2024/1359 tal-Parlament Ewropew u tal-Kunsill tal-14 ta' Mejju 2024 li jindirizza sitwazzjonijiet ta' krizi u ta' force majeure fil-qasam tal-migrazzjoni u l-ażil u li jemenda r-Regolament (UE) 2021/1147 (ĠU L, 2024/1359, 22.5.2024, ELI: <http://data.europa.eu/eli/reg/2024/1359/oj>); ir-Regolament (UE) 2019/1896 tal-Parlament Ewropew u tal-Kunsill tat-13 ta' Novembru 2019 dwar il-Gwardja Ewropea tal-Fruntiera u tal-Kosta u li jhassar ir-Regolamenti (UE) Nru 1052/2013 u (UE) 2016/1624 (ĠU L 295, 14.11.2019, pp. 1–131, ELI: <http://data.europa.eu/eli/reg/2019/1896/oj>); ir-Regolament (UE) 2021/2303 tal-Parlament Ewropew u tal-Kunsill tal-15 ta' Dicembru 2021 dwar l-Aġenzija tal-Unjoni Ewropea għall-Azil u li jhassar ir-Regolament (UE) Nru 439/2010 (ĠU L 468, 30.12.2021, pp. 1–54, ELI: <http://data.europa.eu/eli/reg/2021/2303/oj>).

⁶⁸ Hlief l-Ungerija u l-Polonja.

⁶⁹ Ir-Regolament (UE) 2019/1896 tal-Parlament Ewropew u tal-Kunsill tat-13 ta' Novembru 2019 dwar il-Gwardja Ewropea tal-Fruntiera u tal-Kosta (ĠU L 295, 14.11.2019, p. 1–131; ELI: <http://data.europa.eu/eli/reg/2019/1896/oj>).

Barra minn hekk, id-Deċiżjoni tal-Kummissjoni ddeterminat li l-**Italja** u **Spanja** jinsabu taħt pressjoni migratorja minhabba għadd kbir ta' wasliet dovuti għal żbarki rikorrenti wara operazzjonijiet ta' tiftix u salvataġġ ("SAR"), li huma ta' skala tant kbira li johlqu obbligi sproporzjonati fir-rigward tas-sitwazzjoni ġenerali fl-Unjoni, saħansitra fuq sistema preparata sew tal-ażil, tal-akkoljenza u tal-migrazzjoni tal-Istat Membru kkonċernat.

Filwaqt li x-xejriet baqgħu ġeneralment stabbli meta mqabbla ma' Lulju 2023-Ġunju 2024, il-**Greċja** ffaċċjat obbligi sproporzjonati fir-rigward tas-sitwazzjoni ġenerali fl-Unjoni, b'mod partikolari minhabba l-għadd ta' IBCs (aktar minn 60 000) u tal-applikazzjonijiet għall-protezzjoni internazzjonali (aktar minn 70 000). Dawn kienu l-ogħla rreġistrati fil-livell tal-Unjoni relattivament mal-PDG u mal-popolazzjoni. Il-Greċja rreġistrat ukoll l-ogħla numru, relattivament mal-PDG u mal-popolazzjoni, ta' deċiżjonijiet li jagħtu protezzjoni internazzjonali, li laħqu kważi 32 000 bejn Lulju 2024 u Ġunju 2025. Relattivament mal-PDG u mal-popolazzjoni tagħha, il-Greċja kienet fit-tieni post għan-numri ta' ordnijiet ta' tluq (aktar minn 30 000), iżda fil-perjodu taħt analiżi ġew irritornati biss 5 400 nazzjonal ta' pajjiżi terzi.

Filwaqt li s-sitwazzjoni tal-migrazzjoni u tal-ażil tjiebet meta mqabbla ma' Lulju 2023-Ġunju 2024, **Ċipru** xorta ffaċċja obbligi sproporzjonati fir-rigward tas-sitwazzjoni ġenerali fl-Unjoni, b'mod partikolari minhabba l-IBC, l-applikazzjonijiet għall-protezzjoni internazzjonali u r-registrazzjonijiet għall-protezzjoni temporanja. Filwaqt li l-IBC (kważi 3 000) naqsu b'mod sinifikanti, l-għadd ta' wasliet għadu jagħmel pressjoni fuq is-sistema tal-ażil u l-migrazzjoni ta' Ċipru peress li Ċipru kklassifika fost l-ogħla tliet pajjiżi fl-Unjoni relattivament mal-PDG u mal-popolazzjoni għall-IBC. Ċipru rċieva wkoll it-tieni l-ogħla numru ta' applikazzjonijiet għall-protezzjoni internazzjonali (aktar minn 5 000) fl-Unjoni relattivament mal-PDG u mal-popolazzjoni. Bl-istess mod, Ċipru rċieva għadd sinifikanti ta' registrazzjonijiet għall-protezzjoni temporanja (madwar 3 500) relattivament mal-PDG u mal-popolazzjoni tal-pajjiż. Barra minn hekk, filwaqt li l-għadd ta' nazzjonali ta' pajjiżi terzi ordnati jtilqu (qrib is-16 000) baqa' stabbli meta mqabbel ma' Lulju 2023-Ġunju 2024, id-doppju tal-għadd ta' nazzjonali ta' pajjiżi terzi ġew irritornati wara ordni ta' tluq (qrib l-10 000) meta mqabbel ma' Lulju 2023-Ġunju 2024 (kważi 5 000).

Fl-**Italja** u fi **Spanja**, is-sehem u l-għadd assolut ta' wasliet minhabba żbarki rikorrenti wara operazzjonijiet ta' SAR kienu ta' skala tant kbira li holqu obbligi sproporzjonati fuq dawn il-pajjiżi meta mqabbla mas-sitwazzjoni ġenerali fl-Unjoni, peress li aktar minn 80 % minn kważi 97 000 persuna meġhuna f'operazzjonijiet ta' SAR ġew żbarkati f'dawn iż-żewġ Stati Membri (madwar 40 % kull wiehed).

Għalhekk, dawn l-erba' Stati Membri se jkollhom **aċċess għar-Rizerva ta' Solidarjetà** meta r-Regolament (UE) 2024/1351 jidhol fis-seħh.

Sabiex jiġi żgurat il-bilanċ bejn is-solidarjetà u l-kondiviżjoni ġusta tar-responsabbiltà u sabiex jiġi ssalvagwardjat il-funzjonament tar-Regolament (UE) 2024/1351, l-Artikolu 60(3) ta' dak ir-Regolament jistabbilixxi li l-Istati Membri kontribwenti ma humiex meħtieġa jimplimentaw il-wegħdiet ta' solidarjetà tagħhom lejn Stat Membru benefiċjarju fejn il-Kummissjoni tkun identifikat **nuqqasijiet sistemici** f'dak l-Istat Membru benefiċjarju fir-rigward tar-regoli tar-responsabbiltà stabbiliti fil-Parti III tar-Regolament (UE) 2024/1351 li jistgħu jirriżultaw f'konsegwenzi negattivi serji għall-funzjonament ta' dak ir-Regolament.

Il-Parti III tar-Regolament (UE) 2024/1351 tistabilixxi, fost oħrajn, l-obbligi tal-Istat Membru responsabbli li jieħu responsabbiltà għal u jieħu lura applikanti u nazzjonali ta' pajjiżi terzi li l-applikazzjoni tagħhom għall-protezzjoni internazzjonali giet irregistrata fi Stat Membru ieħor jew li fir-rigward tagħhom, Stat Membru ieħor kien indikat bħala responsabbli skont ir-Regolament (UE) 2024/1358, inkluż li jwettaq it-trasferimenti ta' daww il-persuni, b'rispett shiħ għad-drittijiet fundamentali tal-applikant skont it-tifsira tal-Karta. Dawn ir-regoli huma f'kontinwità mar-regoli tar-Regolament ta' Dublin III u se jissostitwixxuhom mad-dhul fis-seħħ tagħhom.

Il-Kummissjoni se tivvaluta sat-12 ta' Lulju 2026 u mill-ġdid sal-15 ta' Ottubru 2026 l-applikazzjoni tar-regoli tar-responsabbiltà mill-Istati Membri u se tapplika l-Artikolu 60(3), ir-raba' subparagrafu tar-Regolament (UE) 2024/1351, jekk jiġu identifikati nuqqasijiet sistemici fi Stat Membru. F'din il-valutazzjoni, se tingħata attenzjoni partikolari għal-livell ta' kooperazzjoni fost l-Istati Membri, inkluż l-involviment attiv biex jiġu ffaċilitati t-trasferimenti u l-kooperazzjoni progressiva dwar kwistjonijiet prattici u logistiċi.

Abbażi tas-sejbiet ta' dan ir-Rapport u tal-metodoloġija, wara li qieset id-data u l-informazzjoni kwantitattivi u kwalitattivi rilevanti kollha u wara li vvalutathom fir-rigward tas-sitwazzjoni generali fl-Unjoni, id-Deċiżjoni ddeterminat ukoll li **l-Belġju, il-Bulgarija, il-Ġermanja, l-Estonja, l-Irlanda, Franza, il-Kroazja, il-Latvja, il-Litwanja, in-Netherlands, il-Polonja u l-Finlandja** jinsabu f'riskju ta' pressjoni migratorja.

Bejn Lulju 2024 u Ġunju 2025, il-**Bulgarija** u l-**Kroazja**, bħala pajjiżi tal-ewwel dhul, komplew ikunu partikolarment esposti għall-fluttwazzjonijiet fil-flussi migratorji tul ir-rotot tal-Balkani tal-Punent u tal-Lvant tal-Mediterran. Żieda sinifikanti fil-wasliet irregolari matul is-sena tista' twassal biex is-sistemi tal-migrazzjoni u tal-ażil diġà taħt piż tagħhom jiġu affettwati minn obbligi sproporzjonati. Ghalkemm il-**Bulgarija** rreġistrat tnaqqis fin-numru ta' applikazzjonijiet għall-protezzjoni internazzjonali meta mqabbel ma' Lulju 2023-Ġunju 2024, hija xorta rreġistrat kważi 10 000 applikazzjoni għall-protezzjoni internazzjonali, numru sinifikanti relattivament mal-PDG u mal-popolazzjoni tagħha. Waħda minn kull hamsa minn dawn l-applikazzjonijiet giet ipprezentata minn minorenni mhux akkumpanjati, u b'hekk il-Bulgarija kienet it-tieni l-aktar Stat Membru li rċieva applikazzjonijiet minn minorenni mhux akkumpanjati fil-livell tal-Unjoni relattivament mal-PDG u mal-popolazzjoni. Il-Bulgarija rreġistrat ukoll numru għoli u kostanti ta' registrazzjonijiet għall-protezzjoni temporanja relattivament mas-sehem tagħha tal-PDG u mal-popolazzjoni (fost l-oghla hames Stati Membri) b'aktar minn 21 000 registrazzjoni ġdida f' Lulju 2024-Ġunju 2025. Il-**Kroazja**, bejn Lulju 2024 u Ġunju 2025, kienet affettwata mill-IBCs u mir-rifjuti ta' dhul. Il-Kroazja rreġistrat aktar minn 12 000 IBCs, li rrapprezentaw 76 % tal-wasliet irregolari totali tul ir-rotta tal-Balkani tal-Punent u t-tieni l-oghla għadd ta' IBCs fl-Unjoni relattivament mal-PDG u mal-popolazzjoni. Il-Kroazja kienet responsabbli wkoll għal għadd simili ta' rifjuti ta' dhul, l-oghla fil-livell tal-Unjoni relattivament mal-PDG u mal-popolazzjoni.

Fl-istess waqt, għadd ta' Stati Membri rreġistraw għadd kbir ta' movimenti mhux awtorizzati li poġġew pressjoni partikolari fuq is-sistemi tal-ażil, tal-migrazzjoni u tal-akkoljenza tagħhom. L-isfidi assoċjati ma' tali movimenti mhux awtorizzati huma indirizzati billi tiġi rikonossuta l-possibbiltà li jiġu applikati **kumpensi ta' responsabbiltà** għal dawn il-kazijiet bħala parti mill-kontribuzzjonijiet ta' solidarjeta.

Bejn Lulju 2024 u Ġunju 2025, il-**Germanja** rċeviet għadd kbir b'mod sinifikanti ta' movimenti mhux awtorizzati ta' applikanti għall-protezzjoni internazzjonali fl-Unjoni, li rriżulta f'għadd kbir ta' applikazzjonijiet għall-protezzjoni internazzjonali, li affettwa s-sistema tal-ażil u tal-akkoljenza tagħha. Dan ġie aggravat ulterjorment mhux biss bl-ospitar tal-oghla numru ta' beneficijarji tal-protezzjoni temporanja fl-UE iżda wkoll bin-numru kbir hafna ta' applikazzjonijiet għall-protezzjoni internazzjonali f'dawn l-aħħar 10 snin. **Franza** wkoll irċeviet għadd kbir ta' movimenti mhux awtorizzati ta' applikanti għall-protezzjoni internazzjonali fl-Unjoni u ffaċċjat żieda fil-qsim illegali tal-fruntieri mal-ħruġ lejn ir-Renju Unit, li kellu impatt fuq is-sistema nazzjonali tal-ażil u tal-akkoljenza. In-**Netherlands** u l-**Belġju** wkoll kienu affettwati minn movimenti mhux awtorizzati ta' applikanti għall-protezzjoni internazzjonali, li poġġew pressjoni fuq is-sistemi tal-akkoljenza. L-**Irlanda** wkoll esperjenzat numru kbir sostnut ta' applikazzjonijiet għall-protezzjoni internazzjonali u proporzjon sinifikanti jidhol fil-pajjiż b'mod irregolari, li prinċipalment jaslu tul il-fruntiera tal-art mar-Renju Unit. Dan, flimkien mal-wasliet sinifikanti ta' persuni li jibbenefikaw minn protezzjoni temporanja, kellu impatt fuq is-sistema nazzjonali tal-ażil u tal-akkoljenza.

Kif deskritt fit-taqsima III, l-azzjonijiet mir-Russja u mill-Belarussja għadhom jinfluwenzaw id-dinamika migratorja fil-fruntiera tal-Lvant tal-Unjoni, speċjalment **fl-Estonja, fil-Latvja, fil-Litwanja, fil-Polonja u fil-Finlandja**. It-theddid ibridu marbut mal-użu tal-migrazzjoni bħala arma jkompli jqajjem riskji serji għall-migrazzjoni u għas-sigurtà, u dan iżid ma' incidenti vjolenti u tentattivi okkażjonali biex tinqasam il-fruntiera. B'reazzjoni għal tentattivi kontinwi sponsorjati mill-Istat biex il-migrazzjoni tintuża bħala arma, l-Estonja saħħet il-miżuri tal-ġestjoni tal-fruntieri fil-fruntiera mar-Russja; il-Latvja u l-Litwanja saħħew il-miżuri ta' sorveljanza fil-fruntiera tagħhom mal-Belarussja; il-Polonja stabbiliet żona ta' lqugħ tul il-fruntiera tagħha u temporanjament tillimita d-dritt ta' applikazzjoni għall-protezzjoni internazzjonali f'dik il-fruntiera, hlief għall-gruppi vulnerabbli; il-Finlandja għalqet il-punti ta' qsim tagħha mar-Russja f'Novembru 2023. Aktar tentattivi mir-Russja u mill-Belarussja biex jużaw il-migrazzjoni bħala arma jistgħu jqiegħdu pressjoni addizzjonali fuq is-sistemi nazzjonali ta' protezzjoni tal-fruntieri, li tista' twassal għal obbligi sproporzjonati.

Dawn it-12-il Stat Membru f'riskju ta' pressjoni migratorja se jkollhom **aċċess prijoritarju għas-Sett ta' Ghodod Permanenti tal-UE b'Appoġġ għall-Migrazzjoni**. Fl-istess waqt, jekk is-sitwazzjoni f'dawn l-Istati Membri tiddeterjora, il-Kummissjoni se tkun lesta, f'konformità mar-Regolament (UE) 2024/1351, li tevalwa mill-ġdid is-sitwazzjoni tagħhom b'mod rapidu.

Abbazi tar-Rapport u l-metodologija, id-Deċiżjoni tal-Kummissjoni ddeterminat ukoll li **l-Bulgarija, iċ-Ċekja, l-Estonja, il-Kroazja, l-Awstrija, u l-Polonja** qed jiffaċċjaw sitwazzjoni migratorja sinifikanti, minħabba l-effett kumulattiv tad-data u tal-informazzjoni kwantitattivi u kwalitattivi aggregati u vvalutati matul l-aħħar perjodu ta' hames snin (mill-1 ta' Lulju 2020 sat-30 ta' Ġunju 2025).

Fil-**Bulgarija**, għall-aħħar hames snin u speċjalment mill-2022, relattivament mas-sehem tagħha tal-PDG u tal-popolazzjoni, l-influss ta' reġistrazzjonijiet għall-protezzjoni temporanja, flimkien ma' numru relattivament kbir ta' applikazzjonijiet għall-protezzjoni internazzjonali, poġġew pressjoni fuq is-sistema, b'mod partikolari peress li l-Bulgarija harġet numru sinifikanti ta' deċiżjonijiet pożittivi u rifjuti, f'termini relattivi, li holqu piż relattivament kbir fuq is-sistema ta' ritorn. Fil-**Kroazja**, matul il-hames snin preċedenti, il-pressjoni fuq is-sistema ta' ritorn, relattivament mas-sehem tagħha tal-PDG u tal-popolazzjoni, kellha impatt

kbir fuq il-kapaċitajiet tal-pajjiż minbarra l-obbligi ffaċċjati fil-fruntiera esterna tiegħu, b' mod partikolari peress li l-Kroazja ħarġet, f' termini relattivi, għadd kbir ta' rifjuti ta' dħul u aktar reċentement esperjenzat għadd relattivament għoli ta' IBCs minhabba żieda fl-attivitajiet ta' faċilitazzjoni ta' dħul klandestin ta' migranti fir-reġjun.

Mill-bidu tal-gwerra ta' aggressjoni tar-Russja kontra l-Ukrajna, il-**Polonja** u ċ-**Ċekja** rreġistraw fost l-oġhla numru ta' reġistrazzjonijiet ta' protezzjoni temporanja fl-Unjoni relattivament mal-PDG u mal-popolazzjoni tagħhom. Dan holoq sfidi ta' integrazzjoni u poġġa pressjoni sinifikanti fuq is-sistemi tal-migrazzjoni, tal-ażil u tal-ġestjoni tal-fruntieri ta' daww l-Istati Membri mill-2022. Relattivament mal-PDG u mal-popolazzjoni tagħha, l-**Estonja** rreġistrat għadd kbir ta' reġistrazzjonijiet ta' protezzjoni temporanja, flimkien ma' għadd sinifikanti ta' applikazzjonijiet għall-protezzjoni internazzjonali li rriżultaw f' għadd kbir ta' deċiżjonijiet pożittivi fl-aħħar hames snin.

Matul l-aħħar perjodu ta' hames snin, l-**Awstrija** rċeviet għadd kbir ta' applikazzjonijiet għall-protezzjoni internazzjonali. Filwaqt li dan in-numru naqas bejn Lulju 2024 u Ġunju 2025 meta mqabbel mal-perjodu preċedenti ta' 12-il xahar, in-numru globali ta' applikazzjonijiet għall-protezzjoni internazzjonali, u n-numru li jirriżulta ta' deċiżjonijiet pożittivi, matul il-perjodu ta' hames snin kellu effett kumulattiv fuq il-kapaċità tas-sistema tal-migrazzjoni, tal-akkoljenza u tal-ażil tiegħu.

Dawn l-Istati Membri se jkollhom il-possibbiltà li **jitolbu mill-Kunsill tnaqqis shih jew parzjali** tal-kontribuzzjonijiet ta' solidarjetà tagħhom għas-sena li ġejja.

V. **Konkluzjoni**

Il-progress kostanti fl-implimentazzjoni tal-komponenti kollha tal-Patt fil-livell nazzjonali u tal-Unjoni, ix-xejra 'l isfel tal-wasliet irregolari u l-projezzjoni għas-sena li ġejja, flimkien mar-riżultati pożittivi tal-hidma kontinwa mal-pajjiżi shab jistabbilixxu bazi soda għal ġestjoni ordnata, ġusta u soda tal-migrazzjoni u l-ażil.

Billi jsir użu shih mill-qafas legali u operazzjonali l-ġdid tal-Patt, jista' jinkiseb aktar progress biex titnaqqas il-pessjoni fuq l-Istati Membri, jitnaqqsu l-movimenti mhux awtorizzati, tiżdied l-effiċjenza globali, jitnaqqsu l-backlogs, u jiġi ffaċilitat il-piż fuq l-istrutturi amministrattivi u operazzjonali tal-Istati Membri. Fl-istess waqt, għad fadal xi sfidi fir-rigward tal-implimentazzjoni tal-Patt, u l-Kummissjoni, flimkien mal-Aġenziji rilevanti tal-Unjoni, se tkompli tipprovdi appoġġ lill-Istati Membri.

Adozzjoni rapida tal-proposti pendenti tal-Kummissjoni, inkluż dwar Sistema Ewropea Komuni għar-Ritorni u lista tal-Unjoni ta' pajjiżi ta' oriġini bla periklu, tista' tappoġġa l-isforzi tagħna. Il-Kummissjoni se ssegwi l-hidma tagħha biex issaħħaħ is-shubijiet komprensivi mal-pajjiżi shab, billi tinvolvi ruħha b' mod strateġiku fil-livell reġjonali u globali u tiżviluppa ingranagġi intelligenti li jkopru politiki differenti biex tippromwovi kooperazzjoni aħjar dwar il-migrazzjoni.

F' termini tal-implimentazzjoni tal-Patt, is-solidarjetà u l-kondiviżjoni ġusta tar-responsabbiltà jeħtieġ li jkomplu javvanzaw flimkien u b' mod ibbilanċjat. Il-bidu tal-ewwel Ċiklu Annwali tal-Ġestjoni tal-Migrazzjoni huwa pass importanti biex titwitta t-triq għall-operazzjonalizzazzjoni tal-mekkanizmu ta' solidarjetà l-ġdid. Abbażi tar-Rapport, id-Deciżjoni tal-Kummissjoni u l-proposta tal-Kummissjoni għal Deciżjoni ta' Implimentazzjoni tal-Kunsill

li tistabilixxi r-Riżerva ta' Solidarjetà Annwali, il-Kunsill għandu jlaqqa', fi żmien 15-il jum, il-Forum ta' Solidarjetà tal-UE ta' Livell Għoli bil-ħsieb li jintlaħaq qbil dwar id-daqs tar-Riżerva ta' Solidarjetà u dwar kif se jikkontribwixxi kull Stat Membru. Il-Kummissjoni tinsab lesta li tappoġġa lill-Kunsill matul dan il-proċess kollu. Il-Koordinatur tas-Solidarjetà tal-UE se jlaqqa' wkoll il-Forum ta' Solidarjetà tal-UE ta' Livell Tekniku biex joperazzjonalizza l-mekkaniżmu ta' solidarjetà bejn l-Istati Membri u jindirizza l-ħtigijiet ta' solidarjetà bil-kontribuzzjonijiet identifikati, qabel id-dħul fis-seħħ f'nofs l-2026.

F'Marzu 2026, il-Kummissjoni se tirrapporta mill-ġdid dwar il-progress fl-implimentazzjoni tal-Patt qabel id-dħul fis-seħħ. Il-Kummissjoni se tiżviluppa wkoll strategija Ewropea fit-tul għall-ġestjoni tal-ażil u l-migrazzjoni, li tistabilixxi politika ta' livell għoli u pjan direzzjonali operazzjonali għal sistema komuni li tkun robusta u adattabbli għaċ-ċirkostanzi li jinbidlu malajr.